
Shankara Gita

शंकरगीता

Document Information

Text title : shaMkaragItA

File name : shaMkaragItA.itx

Category : gItA, giitaa, shiva

Location : doc_giitaa

Transliterated by : PSA Easwaran

Proofread by : PSA Easwaran

Description-comments : viShNudharmottara purAna 51-57

Latest update : December 28, 2022

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 28, 2022

sanskritdocuments.org

ಶಂಕರಗೀತಾ



ಶಂಕರಗೀತಾಸು ಪ್ರಥಮೋಽಧ್ಯಾಯಃ

ಅಥ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡಾಂತರ್ಗತೇ ಶಂಕರಗೀತಾಸು
ಪ್ರಥಮೋಽಧ್ಯಾಯಃ .. 1..

ಮಾರ್ಕಂಡೇಯ ಉವಾಚ .

ಕೈಲಾಸಶಿಖರೇ ರಮ್ಯೇ ನಾನಾಧಾತುವಿಚಿತ್ರಿತೇ .

ನಾನಾದ್ರುಮಲತಾಕೀರ್ಣೇ ನಾನಾಪಕ್ಷಿನಿನಾದಿತೇ .. 1..

ಗಂಗಾನಿರ್ಝರಸಂಜಾತೇ ಸತತಂ ಚಾರುನಿಃಸ್ವನೇ .

ದೇವದೇವಂ ಮಹಾದೇವಂ ಪರ್ಯಪೃಚ್ಛತ ಭಾರ್ಗವಃ .. 2..

ರಾಮ ಉವಾಚ .

ದೇವದೇವ ಮಹಾದೇವ ಗಂಗಾಲುಲಿತಮೂರ್ಧಜ .

ಶಶಾಂಕಲೇಖಾಸಂಯುಕ್ತ ಜಟಾಭಾರಾತಿಭಾಸ್ವರ .. 3..

ಪಾರ್ವತೀದತ್ತದೇಹಾರ್ಥ ಕಾಮಕಾಲಾಂಗನಾಶನ .

ಭಗನೇತ್ರಾಂತಕಾಚಿಂತ್ಯ ಪೂಷ್ಣೋ ದಶನಶಾತನ .. 4..

ತ್ವತ್ತಃ ಪರತರಂ ದೇವಂ ನಾನ್ಯಂ ಪಶ್ಯಾಮಿ ಕಂಚನ .

ಪೂಜಯಂತಿ ಸದಾ ಲಿಂಗಂ ತವ ದೇವಾಃ ಸವಾಸವಾಃ .. 5..

ಸ್ತುವಂತಿ ತ್ವಾಮೃಷಿಗಣಾ ಧ್ಯಾಯಂತಿ ಚ ಮುಹುರ್ಮುಹುಃ .

ಪೂಜಯಂತಿ ತಥಾ ಭಕ್ತ್ಯಾ ವರದಂ ಪರಮೇಶ್ವರ .. 6..

ಜಗತೋಽಸ್ಯ ಸಮುತ್ಪತ್ತಿಸ್ಥಿತಿಸಂಹಾರಪಾಲನೇ .

ತ್ವಾಮೇಕಂ ಕಾರಣಂ ಮನ್ಯೇ ತ್ವಯಿ ಸರ್ವಂ ಪ್ರತಿಷ್ಠಿತಂ .. 7..

ಕಂ ತ್ವಂ ಧ್ಯಾಯಸಿ ದೇವೇಶ ತತ್ರ ಮೇ ಸಂಶಯೋ ಮಹಾನ್ .

ಆಚಕ್ಷ್ವ ತನ್ನೇ ಭಗವನ್ ಯದ್ಯನುಗ್ರಾಹ್ಯತಾ ಮಯಿ .. 8..

ಪ್ರಮಾದಸಾಮ್ಯಖ್ಯತಯಾ ಮಯೈತದ್ವಿಸ್ತಂಭಮಾಸಾದ್ಯ ಜಗತ್ಪ್ರಧಾನ .

ಭವಂತಮೀಡ್ಯಂ ಪ್ರಣಿಪತ್ಯ ಮೂರ್ಧ್ನಾ ಪೃಚ್ಛಾಮಿ ಸಂಜಾತಕುತೂಹಲಾತ್ಮಾ .. 9..

ಇತಿ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡೇ ಮಾರ್ಕಂಡೇಯವಜ್ರಸಂವಾದೇ

ಪರಶುರಾಮೋಪಾಖ್ಯಾನೇ ಶಂಕರಗೀತಾಸು ರಾಮಪ್ರಶ್ನೋ ನಾಮೈಕಪಂಚಾಶತ್ತಮೋಽಧ್ಯಾಯಃ

.. 51..

ಶಂಕರಗೀತಾಸು ದ್ವಿತೀಯೋಧ್ಯಾಯಃ

ಅಥ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡಾಂತರ್ಗತೇ

ಶಂಕರಗೀತಾಸು ದ್ವಿತೀಯೋಧ್ಯಾಯಃ .. 2..

ಶಂಕರ ಉವಾಚ .

ತ್ವದುಕ್ತೋಯಮನುಪ್ರಶ್ನೋ ರಾಮ ರಾಜೀವಲೋಚನ .

ತ್ವಮೇಕಃ ಶ್ರೋತುಮಹೋಽಸಿ ಮತ್ತೋ ಭೃಗುಕುಲೋದ್ವಹ .. 1..

ಯತ್ತತ್ತರಮಕಂ ಧಾಮ ಮಮ ಭಾರ್ಗವನಂದನ .

ಯತ್ತದಕ್ಷರಮವ್ಯಕ್ತಂ ಪಾರಂ ಯಸ್ಮಾನ್ನ ವಿದ್ಯತೇ .

ಜ್ಞಾನಜ್ಞೇಯಂ ಜ್ಞಾನಗಮ್ಯಂ ಹೃದಿ ಸರ್ವಸ್ಯ ಚಾಶ್ರಿತಂ .. 2..

ತ್ವಾಮಹಂ ಪುಂಡರೀಕಾಕ್ಷಂ ಚಿಂತಯಾಮಿ ಜನಾರ್ದನಂ .

ಏತದ್ರಾಮ ರಹಸ್ಯಂ ತೇ ಯಥಾವತ್ಕಥಿತಂ ವಚಃ .. 3..

ಯೇ ಭಕ್ತಾಸ್ತಮಜಂ ದೇವಂ ನ ತೇ ಯಾಂತಿ ಪರಾಭವಂ .

ತಮೀಶಮಜಮವ್ಯಕ್ತಂ ಸರ್ವಭೂತಪರಾಯಣಂ .. 4..

ನಾರಾಯಣಮನಿರ್ದೇಶ್ಯಂ ಜಗತ್ಕಾರಣಕಾರಣಂ .

ಸರ್ವತಃ ಪಾಣಿಪಾದಂ ತಂ ಸರ್ವತೋಽಕ್ಷಿಶಿರೋಮುಖಂ .. 5..

ಸರ್ವತಃ ಶ್ರುತಿಮಲ್ಲೋಕೇ ಸರ್ವಮಾವೃತ್ಯ ತಿಷ್ಠತಿ .

ಸಾರ್ವೇಂದ್ರಿಯಗುಣಾಭಾಸಂ ಸರ್ವೇಂದ್ರಿಯವಿವರ್ಜಿತಂ .. 6..

ಅಸಕ್ತಂ ಸರ್ವತಶ್ಚೈವ ನಿರ್ಗುಣಂ ಗುಣಭೋಕ್ತೃ ಚ .

ಬಹಿರಂತಶ್ಚ ಭೂತನಾಮಚರಶ್ಚರ ಏವ ಚ .. 7..

ಸೂಕ್ಷ್ಮತ್ವಾತ್ಪದವಿಜ್ಞೇಯಂ ದೂರಸ್ಥಂ ಚಾಂತಿಕಂ ಚ ಯತ್ .

ಅವಿಭಕ್ತಂ ವಿಭಕ್ತೇಷು ವಿಭಕ್ತಮಿವ ಚ ಸ್ಥಿತಂ .. 8..

ಭೂತವರ್ತಿ ಚ ತಜ್ಜ್ಞೇಯಂ ಗ್ರಸಿಷ್ಣು ಪ್ರಭವಿಷ್ಣು ಚ . in BG ಭೂತಭರ್ತೃ

ಜ್ಯೋತಿಷಾಮಪಿ ತಜ್ಜ್ಯೋತಿಃ ತಮಸಾಂ ಪರಮುಚ್ಯತೇ .. 9.. in BG ತಮಸಃ

ಅನಾದಿಮತ್ತರಂ ಬ್ರಹ್ಮ ನ ಸತ್ತನ್ನಾಸದುಚ್ಯತೇ .

ಪ್ರಕೃತಿವಿಕೃತಿಯೋಽಸೌ ಜಗತಾಂ ಭೂತಭಾವನಃ .. 10..

ಯಸ್ಮಾತ್ಪರತರಂ ನಾಸ್ತಿ ತಂ ದೇವಂ ಚಿಂತಯಾಮ್ಯಹಂ .

ಇಚ್ಛಾಮಾತ್ರಮಿದಂ ಸರ್ವಂ ತ್ರೈಲೋಕ್ಯಂ ಸಚರಾಚರಂ .. 11..

ಯಸ್ಯ ದೇವಾದಿದೇವಸ್ಯ ತಂ ದೇವಂ ಚಿಂತಯಾಮ್ಯಹಂ .

ಯಸ್ಮಿನ್ ಸರ್ವಂ ಯತಃ ಸರ್ವಂ ಯಃ ಸರ್ವಂ ಸರ್ವತಶ್ಚ ಯಃ .. 12..

ಯಶ್ಚ ಸರ್ವಮಯೋ ದೇವಸ್ತಂ ದೇವಂ ಚಿಂತಯಾಮ್ಯಯಂ .

ಯೋಗೀಶ್ವರಂ ಪದ್ಮನಾಭಂ ವಿಷ್ಣುಂ ಜಿಷ್ಣುಂ ಜಗತ್ಪತಿಂ .. 13..
ಜಗನ್ನಾಥಂ ವಿಶಾಲಾಕ್ಷಂ ಚಿಂತಯಾಮಿ ಜಗದ್ಗುರುಂ .
ಶುಚಿಂ ಶುಚಿಪದಂ ಹಂಸಂ ತತ್ಪರಂ ಪರಮೇಷ್ಠಿನಂ .. 14..
ಯುಕ್ತ್ವಾ ಸರ್ವಾತ್ಮನಾಽಽತ್ಮಾನಂ ತಂ ಪ್ರಪದ್ಯೇ ಜಗತ್ಪತಿಂ .
ಯಸ್ಮಿನ್ ವಿಶ್ವಾನಿ ಭೂತಾನಿ ತಿಷ್ಠಂತಿ ಚ ವಿಶಂತಿ ಚ .. 15..
ಗುಣಭೂತಾನಿ ಭೂತೇಶೇ ಸೂತ್ರೇ ಮಣಿಗಣಾ ಇವ .
ಯಸ್ಮಿನ್ನಿತ್ಯೇ ತತೇ ತಂತೌ ದೃಷ್ಟೇ ಸೃಗಿವ ತಿಷ್ಠತಿ .. 16..
ಸದಸದ್ಧೃತಿಂ ವಿಶ್ವಂ ವಿಶ್ವಾಂಗೇ ವಿಶ್ವಕರ್ಮಣಿ .
ಹರಿಂ ಸಹಸ್ರಶಿರಸಂ ಸಹಸ್ರಚರಣೇಕ್ಷಣಂ .. 17..
ಪ್ರಾಹುರ್ನಾರಾಯಣಂ ದೇವಂ ಯಂ ವಿಶ್ವಸ್ಯ ಪರಾಯಣಂ .
ಅಣೀಯಸಾಮಣೀಯಾಂಸಂ ಸ್ಥವಿಷ್ಠಂ ಚ ಸ್ಥವೀಯಸಾಂ .. 18..
ಗರೀಯಸಾಂ ಗರಿಷ್ಠಂ ಚ ಶ್ರೇಷ್ಠಂ ಚ ಶ್ರೇಯಸಾಮಪಿ .
ಯಂ ವಾಕೇಷ್ವನುವಾಕೇಷು ನಿಷತ್ಸೂಪನಿಷತ್ಸ್ವಪಿ .. 19..
ಗೃಣಂತಿ ಸತ್ಯಕರ್ಮಾಣಂ ಸತ್ಯಂ ಸತ್ಯೇಷು ಸಾಮಸು .
ಚತುರ್ಭಿಶ್ಚತುರಾತ್ಮಾನಂ ಸತ್ತ್ವಸ್ಥಂ ಸಾತ್ತ್ವತಾಂ ಪತಿಂ .. 20..
ಯಂ ದಿವ್ಯೈರ್ದೇವಮರ್ಚಂತಿ ಮುಹ್ಯೈಃ ಪರಮನಾಮಭಿಃ .
ಯಮನನ್ಯೋ ವ್ಯಪೇತಾಶೀರಾತ್ಮಾನಂ ವೀತಕಲ್ಮಷಂ .. 21..
ಇಷ್ಟ್ವಾನಂತ್ಯಾಯ ಗೋವಿಂದಂ ಪಶ್ಯತ್ಯಾತ್ಮನ್ಯವಸ್ಥಿತಂ .
ಪುರಾಣಃ ಪುರುಷಃ ಪ್ರೋಕ್ತೋ ಬ್ರಹ್ಮಾ ಪ್ರೋಕ್ತೋ ಯುಗಾದಿಷು .. 22..
ಕ್ಷಯೇ ಸಂಕರ್ಷಣಃ ಪ್ರೋಕ್ತಸ್ತಮುಪಾಸ್ಯಮುಪಾಸ್ಮಹೇ .
ಯಮೇಕಂ ಬಹುಧಾಽಽತ್ಮಾನಂ ಪ್ರಾದುರ್ಭೂತಮಧೋಕ್ಷಜಂ .. 23..
ನಾನ್ಯಭಕ್ತಾಃ ಕ್ರಿಯಾವಂತೋ ಯಜಂತೇ ಸರ್ವಕಾಮದಂ .
ಯಮಾಹುರ್ಜಗತಾಂ ಕೋಶಂ ಯಸ್ಮಿನ್ ಸನ್ನಿಹಿತಾಃ ಪ್ರಜಾಃ .. 24..
ಯಸ್ಮಿನ್ ಲೋಕಾಃ ಸ್ಫುರಂತೀಮೇ ಜಲೇ ಶಕುನಯೋ ಯಥಾ .
ಋತಮೇಕಾಕ್ಷರಂ ಬ್ರಹ್ಮ ಯತ್ತತ್ಸದಸತಃ ಪರಂ .. 25..
ಅನಾದಿಮಧ್ಯಪರ್ಯಂತಂ ನ ದೇವಾ ನರ್ಷಯೋ ವಿದುಃ .
ಯಂ ಸುರಾಸುರಗಂಧರ್ವಾಸ್ಸಸಿದ್ಧರ್ಷಿಮಹೋರಗಾಃ .. 26..
ಪ್ರಯತಾ ನಿತ್ಯಮರ್ಚಂತಿ ಪರಮಂ ದುಃಖಭೇಷಜಂ .
ಅನಾದಿನಿಧನಂ ದೇವಮಾತ್ಮಯೋನಿಂ ಸನಾತನಂ .. 27..
ಅಪ್ರತ್ಯಕ್ರಮವಿಜ್ಞೇಯಂ ಹರಿಂ ನಾರಾಯಣಂ ಪ್ರಭುಂ .
ಅತಿವಾಯ್ವಿದ್ರಕರ್ಮಾಣಂ ಚಾತಿಸೂರ್ಯಾಗ್ನಿತೇಜಸಂ .. 28..

ಅತಿಬುದ್ಧೀಂದ್ರಿಯಗ್ರಾಮಂ ತಂ ಪ್ರಪದ್ಯೇ ಪ್ರಜಾಪತಿಂ .
 ಯಂ ವೈ ವಿಶ್ವಸ್ಯ ಕರ್ತಾರಂ ಜಗತ್ಸಸ್ಥುಷಾಂ ಪತಿಂ .. 29..
 ವದಂತಿ ಜಗತೋಽಧ್ಯಕ್ಷಮಕ್ಷರಂ ಪರಮಂ ಪದಂ .
 ಯಸ್ಯಾಗ್ನಿರಾಸ್ಯಂ ದ್ಯೌರ್ಮೂರ್ಧಾ ಖಂ ನಾಭಿಶ್ಚರಣೌ ಕ್ಷಿತಿಃ .. 30..
 ಚಂದ್ರಾದಿತೌ ಚ ನಯನೇ ತಂ ದೇವಂ ಚಿಂತಯಾಮ್ಯಹಂ .
 ಯಸ್ಯ ತ್ರಿಲೋಕೇ ಜಠರೇ ಯಸ್ಯ ಕಾಷ್ಠಾಶ್ಚ ವಾಹನಾಃ .. 31..
 ಯಸ್ಯ ಶ್ವಾಸಶ್ಚ ಪವನಸ್ತಂ ದೇವಂ ಚಿಂತಯಾಮ್ಯಹಂ .
 ವಿಷಯೇ ವರ್ತಮಾನಾನಾಂ ಯಂ ತಂ ವೈಶೇಷಿಕೈರ್ಗುಣೈಃ .. 32..
 ಪ್ರಾಹುವಿಷಯಗೋಪ್ತಾರಂ ತಂ ದೇವಂ ಚಿಂತಯಾಮ್ಯಹಂ .
 ಪರಃ ಕಾಲಾತ್ಪರೋ ಯಜ್ಞಾತ್ಪರಸ್ಪದಸತಶ್ಚ ಯಃ .. 33..
 ಅನಾದಿರಾದಿವಿಶ್ವಸ್ಯ ತಂ ದೇವಂ ಚಿಂತಯಾಮ್ಯಹಂ .
 ಪದ್ಭ್ಯಾಂ ಯಸ್ಯ ಕ್ಷಿತಿರ್ಜಾತಾ ಶ್ರೋತ್ರಾಭ್ಯಾಂ ಚ ತಥಾ ದಿಶಃ .. 34..
 ಪೂರ್ವಭಾಗೇ ದಿವಂ ಯಸ್ಯ ತಂ ದೇವಂ ಚಿಂತಯಾಮ್ಯಹಂ .
 ನಾಭ್ಯಾಂ ಯಸ್ಯಾಂತರಿಕ್ಷಸ್ಯ ನಾಸಾಭ್ಯಾಂ ಪವನಸ್ಯ ಚ .. 35..
 ಪ್ರಸ್ವೇದಾದಂಭಸಾಂ ಜನ್ಮ ತಂ ದೇವಂ ಚಿಂತಯಾಮ್ಯಹಂ .. 36..
 ವರಾಹಶೀರ್ಷಂ ನರಸಿಂಹರೂಪಂ
 ದೇವೇಶ್ವರಂ ವಾಮನರೂಪರೂಪಂ .
 ತ್ರೈಲೋಕ್ಯನಾಥಂ ವರದಂ ವರೇಣ್ಯಂ
 ತಂ ರಾಮ ನಿತ್ಯಂ ಮನಸಾ ನತೋಽಸ್ಮಿ .. 37..
 ವಕ್ತಾದ್ಯಸ್ಯ ಬ್ರಾಹ್ಮಣಾಸ್ಸಂಪ್ರಭೂತಾ
 ಯದ್ವಕ್ಷಸಃ ಕ್ಷತ್ರಿಯಾಃ ಸಂಪ್ರಭೂತಾಃ .
 ಯಸ್ಯೋರುಯುಗ್ಮಾಚ್ಚ ತಥೈವ ವೈಶ್ಯಾಃ
 ಪದ್ಭ್ಯಾಂ ತಥಾ ಯಸ್ಯ ಶೂದ್ರಾಃ ಪ್ರಸೂತಾಃ .. 38..
 ವ್ಯಾಪ್ತಂ ತಥಾ ಯೇನ ಜಗತ್ಸಮಗ್ರಂ
 ವಿಭೂತಿಭಿರ್ಭೂತಭವೋದ್ಭವೇನ .
 ದೇವಾಧಿನಾಥಂ ವರದಂ ವರೇಣ್ಯಂ
 ತಂ ರಾಮ ನಿತ್ಯಂ ಮನಸಾ ನತೋಽಸ್ಮಿ .. 39..
 ಇತಿ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡೇ ಮಾರ್ಕಂಡೇಯವಜ್ರಸಂವಾದೇ
 ಶ್ರೀಭಾರ್ಗವರಾಮಪ್ರಶ್ನೇ ಶಂಕರಗೀತಾಸು ಧ್ಯೇಯನಿರ್ದೇಶೋ ನಾಮ
 ದ್ವಿಪಂಚಾಶತ್ತಮೋಽಧ್ಯಾಯಃ .. 52..

ಶಂಕರಗೀತಾಸು ತೃತೀಯೋಧ್ಯಾಯಃ

ಅಥ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡಾಂತರ್ಗತೇ ಶಂಕರಗೀತಾಸು
ತೃತೀಯೋಧ್ಯಾಯಃ .. 3..

ರಾಮ ಉವಾಚ .

ವರಾಹಂ ನರಸಿಂಹಂ ಚ ವಾಮನಂ ಚ ಮಹೇಶ್ವರ .

ತ್ವತ್ತೋಽಹಂ ಶ್ರೋತುಮಿಚ್ಛಾಮಿ ಪ್ರಾದುರ್ಭಾವಾನ್ಮಹಾತ್ಮನಃ .. 1..

ಶಂಕರ ಉವಾಚ .

ಅದಿತಿಶ್ಚ ದಿತಿಶ್ಚೈವ ದ್ವೇ ಭಾರ್ಯೇ ಕಶ್ಯಪಸ್ಯ ಚ .

ಅದಿತಿರ್ಜನಯಾಮಾಸ ದೇವಾನಿಂದ್ರಪುರೋಗಮಾನ್ .. 2..

ದಿತಿಶ್ಚ ಜನಯಾಮಾಸ ದ್ವೌ ಪುತ್ರೌ ಭೀಮವಿಕ್ರಮೌ .

ಹಿರಣ್ಯಾಕ್ಷಂ ದುರಾಧರ್ಷಂ ಹಿರಣ್ಯಕಶಿಪುಂ ತಥಾ .. 3..

ತತೋಽಭಿಷಿಕ್ತವಾನ್ ಶಕ್ರಂ ದೇವರಾಜ್ಯೇ ಪ್ರಜಾಪತಿಃ .

ದಾನವಾನಾಂ ತಥಾ ರಾಜ್ಯೇ ಹಿರಣ್ಯಾಕ್ಷಂ ಬಲೋತ್ಕಟಂ .. 4..

ಅಭಿಷಿಚ್ಯ ತಯೋಃ ಪ್ರಾದಾತ್ವ್ವರ್ಗಂ ಪಾತಾಲಮೇವ ಚ .

ಪಾತಾಲಂ ಶಾಸತಿ ತಥಾ ಹಿರಣ್ಯಾಕ್ಷೇ ಮಹಾಸುರೇ .. 5..

ಧರಾಧಾರಾ ಧರಾಂ ತ್ಯಕ್ತ್ವಾ ಖಮುತ್ಪೇತೂ ರಯಾತ್ಪುರಾ .

ಪಕ್ಷವಂತೋ ಮಹಾಭಾಗ ನೂನಂ ಭಾವ್ಯರ್ಥಚೋದಿತಾಃ .. 6..

ಧರಾಧರಪರಿತ್ಯಕ್ತಾ ಧರಾ ಚಲನಿಬಂಧನಾ .

ಯದಾ ತದಾ ದೈತ್ಯಪುರಂ ಸಕಲಂ ವ್ಯಾಪ್ತಮಂಭಸಾ .. 7..

ದೃಷ್ಟ್ವೈವ ಸ್ವಪುರಂ ವ್ಯಾಪ್ತಮಂಭಸಾ ದಿತಿಜೋತ್ತಮಃ .

ಸೈನ್ಯಮುದ್ಯೋಜಯಾಮಾಸ ಜಾತಶಂಕಃ ಸುರಾನ್ ಪ್ರತಿ .. 8..

ಉದ್ಯುಕ್ತೇನ ಸ ಸೈನ್ಯೇನ ದೈತ್ಯಾನಾಂ ಚತುರಂಗಿಣಾ .

ವಿಜಿತ್ಯ ತ್ರಿದಶಾಂಜನೈಃ ಆಜಹಾರ ತ್ರಿವಿಷ್ಟಪಂ .. 9..

ಹೃತಾಧಿಕಾರಾಸ್ತ್ರಿದಶಾ ಜಗ್ಮುಃ ಶರಣಮಂಜಸಾ .

ದೇವರಾಜಂ ಪುರಸ್ಕೃತ್ಯ ವಾಸುದೇವಮಜಂ ವಿಭುಂ .. 10..

ತ್ರಿದಶಾನ್ ಶರಣಂ ಪ್ರಪ್ತಾನ್ ಹಿರಣ್ಯಾಕ್ಷವಿವಾಸಿತಾನ್ .

ಸಂಯೋಜ್ಯಾಭಯದಾನೇನ ವಿಸಸರ್ಜ ಜನಾರ್ದನಃ .. 11..

ವಿಸೃಜ್ಯ ತ್ರಿದಶಾನ್ ಸರ್ವಾನ್ ಚಿಂತಯಾಮಾಸ ಕೇಶವಃ .

ಕಿನ್ನು ರೂಪಮಹಂ ಕೃತ್ವಾ ಘಾತಯಿಷ್ಯೇ ಸುರಾರ್ದನಂ .. 12..

ತೀರ್ಯಜ್ಮನುಷ್ಯದೇವಾನಾಮವಧ್ಯಃ ಸ ಸುರಾಂತಕಃ .

ಬ್ರಹ್ಮಣೋ ವರದಾನೇನ ತಸ್ಮಾತ್ಸಸ್ಯ ವಧೇಷ್ಯಯಾ .. 13..

ನೃವರಾಹೋ ಭವಿಷ್ಯಾಮಿ ನ ದೇವೋ ನ ಚ ಮಾನುಷಃ .
 ತಿಯಗ್ರಾಪೇಣ ಚೈವಾಹಂ ಘಾತಯಿಷ್ಯಾಮಿ ತಂ ತತಃ .. 14..
 ಏತಾವದುಕ್ತ್ವಾ ಸಂಗೇನ ನೃವರಾಹೋಽಭವತ್ಪ್ರಭುಃ .
 ಚೂರ್ಣಿತಾಂಜನಶೈಲಾಭಸ್ತಪ್ತಜಾಂಬೂನದಾಂಬರಃ .. 15..
 ಯಮುನಾವರ್ತಕೃಷ್ಣಾಂಗಃ ತದಾವರ್ತತನೂರುಹಃ .
 ತದೋಘ ಇವ ದುರ್ವಾರ್ಯಸ್ತತ್ತಿತ್ರಾ ತೇಜಸಾ ಸಮಃ .. 16..
 ತತ್ಪ್ರವಾಹ ಇವಾಕ್ಷೋಭ್ಯಸ್ತತ್ಪ್ರವಾಹ ಇವೌಘವಾನ್ .
 ತತ್ಪ್ರವಾಹಾಮಲತನುಸ್ತತ್ಪ್ರವಾಹಮನೋಹರಃ .. 17..
 ಸಜಲಾಂಜನಕೃಷ್ಣಾಂಗಃ ಸಜಲಾಂಬುದಸಚ್ಚವಿಃ .
 ಪೀತವಾಸಾಸ್ತದಾ ಭಾತಿ ಸವಿದ್ಯುದಿವ ತೋಯದಃ .. 18..
 ಉರಸಾ ಧಾರಯನ್ ಹಾರಂ ಶಶಾಂಕಸದೃಶಚ್ಚವಿಃ .
 ಶುಶುಭೇ ಸರ್ವಭೂತಾತ್ಮಾ ಸಬಲಾಕ ಇವಾಂಬುದಃ .. 19..
 ಶಶಾಂಕಲೇಖಾವಿಮಲೇ ದಂಷ್ಟ್ರೇ ತಸ್ಯ ವಿರೇಜತುಃ .
 ಮೇಘಾಂತರಿತಬಿಂಬಸ್ಯ ದ್ವೌ ಭಾಗೌ ಶಶಿನೋ ಯಥಾ .. 20..
 ಕರಾಭ್ಯಾಂ ಧಾರಯನ್ ಭಾತಿ ಶಂಖಚಕ್ರೇ ಜನಾರ್ದನಃ .
 ಚಂದ್ರಾರ್ಕಸದೃಶೇ ರಾಮ ಪಾದಚಾರೀವ ಪರ್ವತಃ .. 21..
 ಮಹಾಜೀಮೂತಸಂಕಾಶೋ ಮಹಾಜೀಮೂತಸನ್ನಿಭಃ .
 ಮಹಾಜೀಮೂತವದ್ವೇಗೀ ಮಹಾಬಲಪರಾಕ್ರಮಃ .. 22..
 ದಾನವೇಂದ್ರವಧಾಕಾಂಕ್ಷೀ ಹಿರಣ್ಯಾಕ್ಷಸಭಾಂ ಯಯೌ .
 ಹಿರಣ್ಯಾಕ್ಷೋಽಪಿ ತಂ ದೃಷ್ಟ್ವಾ ನೃವರಾಹಂ ಜನಾರ್ದನಂ .. 23..
 ದಾನವಾಂಶ್ಚೋದಯಾಮಾಸ ತಿಯಗ್ಜಾತಮಪೂರ್ವಕಂ .
 ಗೃಹ್ಯತಾಂ ಬಧ್ಯತಾಂ ಚೈವ ಕ್ರೀಡಾರ್ಥಂ ಸ್ಥಾಪ್ಯತಾಂ ತಥಾ .. 24..
 ಇತ್ಯೇವಮುಕ್ತಃ ಸಂರಬ್ಧಃ ಪಾಶಹಸ್ತಾಂಸ್ತು ದಾನವಾನ್ .
 ಜಿಘೃಕ್ಷಮಾಣಾಂಶ್ಚಕ್ರೇಣ ಜಘಾನ ಶತಶೋ ರಣೇ .. 25..
 ಹನ್ಯಮಾನೇಷು ದೈತ್ಯೇಷು ಹಿರಣ್ಯಾಕ್ಷೋಽಥ ದಾನವಾನ್ .
 ಚೋದಯಾಮಾಸ ಸಂರಬ್ಧಾನ್ ವರಾಹಾಧಿಕಕಾರಣಾತ್ .. 26..
 ಚೋದಿತಾ ದಾನವೇಂದ್ರೇಣ ದಾನವಾಃ ಶಸ್ತ್ರಪಾಣಯಃ .
 ಪ್ರವವರ್ಷಸ್ತಥಾ ದೇವಂ ಶಸ್ತ್ರವರ್ಷೇಣ ಕೇಶವಂ .. 27..
 ದೈತ್ಯಾಃ ಶಸ್ತ್ರನಿಪಾತೇನ ದೇವದೇವಸ್ಯ ಚಕ್ರೀಣಃ .
 ನೈವ ಶೇಕುರ್ವೃಥಾಕರ್ತುಂ ಯತ್ನವಂತೋಽಪಿ ನಿರ್ಭಯಾಃ .. 28..
 ಹನ್ಯಮಾನೋಽಪಿ ದೈತ್ಯೇಂದ್ರೈಃ ದಾನವಾನ್ ಮಧುಸೂದನಃ .
 ಜಘಾನ ಚಕ್ರೇಣ ತದಾ ಶತಶೋಽಥ ಸಹಸ್ರಶಃ .. 29..

ಹನ್ಯಮಾನೇಷು ಸೈನ್ಯೇಷು ಹಿರಣ್ಯಾಕ್ಷಃ ಸ್ವಯಂ ತತಃ .
 ಉತ್ಥಾಯ ಧನುಷಾ ದೇವಂ ಪ್ರವವರ್ಷ ಸುರೋತ್ತಮಂ .. 30..
 ಹಿರಣ್ಯಾಕ್ಷಸ್ತು ತಾನ್ ದೃಷ್ಟ್ವಾ ವಿಫಲಾಂಶ್ಚ ಶಿಲೀಮುಖಾನ್ .
 ಶಿಲೀಮುಖಾಭಾನ್ ಸಂಪಶ್ಯನ್ ಸಮಪಶ್ಯನ್ನಹದ್ಭಯಂ .. 31..
 ತತೋಽಸ್ತ್ವೈರ್ಯುಧೇ ತೇನ ದೇವದೇವೇನ ಚಕ್ರಿಣಾ .
 ತಾನ್ಯಸ್ಯ ಫಲಹೀನಾನಿ ಚಕಾರ ಭಗವಾನ್ ಸ್ವಯಂ .. 32..
 ತತೋ ಗದಾಂ ಕಾಂಚನಪಟ್ಟಿನದ್ಧಾಂ ವಿಭೂಷಿತಾಂ ಕಿಂಕಿಣಿಜಾಲಸಂಘೈಃ .
 ಚಿಕ್ಷೇಪ ದೈತ್ಯಾಧಿಪತಿಃ ಸ ಘೋರಾಂ ತಾಂ ಚಾಪಿ ದೇವೋ ವಿಫಲೀಚಕಾರ .. 33..
 ಶಕ್ತಿಂ ತತಃ ಪಟ್ಟವಿನದ್ಧಮಧ್ಯಾಮುಲ್ಕಾನಲಾಭಾಂ ತಪನೀಯಚಿತ್ರಾಂ .
 ಚಿಕ್ಷೇಪ ದೈತ್ಯಸ್ಯ ವರಾಹಕಾಯೇ ಹುಂಕಾರದಗ್ಧಾ ನಿಪಪಾತ ಸಾ ಚ .. 34..
 ತತಸ್ತ್ರಿಶೂಲಂ ಜ್ವಲಿತಾಗ್ರಶೂಲಂ ಸ ಶೀಘ್ರಗಂ ದೇವಗಣಸ್ಯ ಸಂಖ್ಯೇ .
 ದೈತ್ಯಾಧಿಪಸ್ತಸ್ಯ ಸಸರ್ಜ ವೇಗಾದವೇಕ್ಷಿತಃ ಸೋಽಪಿ ಜಗಾಮ ಭೂಮಿಂ .. 35..
 ಶಂಖಸ್ವನೇನಾಪಿ ಜನಾರ್ದನಶ್ಚ ವಿದ್ರಾವ್ಯ ದೈತ್ಯಾನ್ ಸಕಲಾನ್ ಮಹಾತ್ಮಾ .
 ಸಕುಂಡಲಂ ದೈತ್ಯಗಣಾಧಿಪಸ್ಯ ಚಿಚ್ಛೇದ ಚಕ್ರೇಣ ಶಿರಃ ಪ್ರಸಹ್ಯ .. 36..
 ನಿಪಾತಿತೇ ದೈತ್ಯಪತೌ ಸ ದೇವಃ ಸಂಪೂಜಿತಃ ಶಕ್ರಪಿತಾಮಹಾಭ್ಯಾಂ .
 ಮಯಾ ಚ ಸರ್ವೈಸ್ತ್ರಿದಶೈಃ ಸಮೇತೈರ್ಜಗಾಮ ಕಾಷ್ಠಾಂ ಮನಸಾ ತ್ವಭೀಷ್ಟಾಂ .. 37..
 ಶಕ್ರೋಽಪಿ ಲಬ್ಧ್ವಾ ತ್ರಿದಿವಂ ಮಹಾತ್ಮಾ ಚಿಚ್ಛೇದ ಪಕ್ಷಾನ್ ಧರಣೀಧರಾಣಾಂ .
 ರರಕ್ಷ ಚೇಮಾಂ ಸಕಲಾಂ ತ್ರಿಲೋಕೀಂ ಧರ್ಮೇಣ ಧರ್ಮಜ್ಞಭೃತಾಂ ವರಿಷ್ಠಃ .. 38..
 ಇತಿ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡೇ ಶಂಕರಗೀತಾಸು ನೃವರಾಹವಾದುರ್ಭಾವೇ
 ಹಿರಣ್ಯಾಕ್ಷವಧೋ ನಾಮ ತ್ರಿಪಂಚಾಶತ್ತಮೋಽಧ್ಯಾಯಃ .. 53..

ಶಂಕರಗೀತಾಸು ಚತುರ್ಥೋಽಧ್ಯಾಯಃ

ಅಥ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡಾಂತರ್ಗತೇ ಶಂಕರಗೀತಾಸು
 ಚತುರ್ಥೋಽಧ್ಯಾಯಃ .. 4..
 ಶಂಕರ ಉವಾಚ .
 ಹಿರಣ್ಯಾಕ್ಷೇ ಹತೇ ದೈತ್ಯೇ ಭ್ರಾತಾ ತಸ್ಯ ಮಹಾತ್ಮನಃ .
 ಹಿರಣ್ಯಕಶಿಪುರ್ನಾಮ ಚಕಾರೋಗ್ರಂ ಮಹತ್ತಪಃ .. 1..
 ದಶವರ್ಷಸಹಸ್ರಾಣಿ ದಶವರ್ಷಶತಾನಿ ಚ .
 ಜಯೋಪವಾಸನಿರತಃ ಸ್ನಾನಮೌನಾಶ್ರಿತವ್ರತಃ .. 2..
 ತಪಃಶಮದಮಾಭ್ಯಾಂ ಚ ಬ್ರಹ್ಮಚರ್ಯೇಣ ಚಾನಘ .
 ಬ್ರಹ್ಮಾ ಪ್ರೀತಮನಾಸ್ತಸ್ಯ ಸ್ವಯಮಾಗತ್ಯ ಭಾರ್ಗವ .. 3..

ವಿಮಾನೇನಾರ್ಕವರ್ಣೇನ ಹಂಸಯುಕ್ತೇನ ಭಾಸ್ವತಾ .
 ಆದಿತ್ಯೈಸ್ಸಹಿತಃ ಸಾಧ್ಯೈಸ್ಸಹಿತೋ ಮರುದಶ್ವಿಭಿಃ .. 4..
 ರುದ್ರೈರ್ವಿಶ್ವಸಹಾಯೈಶ್ಚ ಯಕ್ಷರಾಕ್ಷಸಪನ್ನಗೈಃ .
 ದಿಗ್ಭಿರ್ವಿದಿಗ್ಭಿಶ್ಚ ತಥಾ ಖೇಚರೈಶ್ಚ ಮಹಾಗ್ರಹೈಃ .. 5..
 ನಿಷ್ಕಗಾಭಿಃ ಸಮುದ್ರೈಶ್ಚ ಮಾಸರ್ತ್ವಯನಸಂಧಿಭಿಃ .
 ನಕ್ಷತ್ರೈಶ್ಚ ಮುಹೂರ್ತೈಶ್ಚ ಕಾಲಸ್ಯಾವಯವೈಸ್ತಥಾ .. 6..
 ದೇವರ್ಷಿಭಿಃ ಪುಣ್ಯತಮೈಃ ಸಿದ್ಧೈಃ ಸಪ್ತರ್ಷಿಭಿಸ್ತಥಾ .
 ರಾಜರ್ಷಿಭಿಃ ಪುಣ್ಯತಮೈರ್ಗಂಧರ್ವೈರಪ್ಸರೋಗಣೈಃ .. 7..
 ಚರಾಚರಗುರುಃ ಶ್ರೀಮಾನ್ ವೃತಃ ಸರ್ವೈರ್ದಿವೌಕಸೈಃ .
 ಬ್ರಹ್ಮಾ ಬ್ರಹ್ಮವಿದಾಂ ಶ್ರೇಷ್ಠೋ ದೈತ್ಯಂ ವಚನಮಬ್ರವೀತ್ .. 8..
 ಬ್ರಹ್ಮೋವಾಚ .
 ಪ್ರೀತೋಽಸ್ಮಿ ತವ ಭಕ್ತಸ್ಯ ತಪಸಾನೇನ ಸುವ್ರತ .
 ವರಂ ವರಯ ಭದ್ರಂ ತೇ ಯಥೇಷ್ಟಂ ಕಾಮಮಾಪ್ನುಹಿ .. 9..
 ಹಿರಣ್ಯಕಶಿಪುರುವಾಚ .
 ನ ದೇವಾಸುರಗಂಧರ್ವಾ ನ ಯಕ್ಷೋರಗರಾಕ್ಷಸಾಃ .
 ನ ಮಾನುಷಾಃ ಪಿಶಾಚಾ ವಾ ಹನ್ಯುರ್ಮಾಂ ದೇವಸತ್ತಮ .. 10..
 ಋಷಯೋಽಪಿ ನ ಮಾಂ ಶಾಪಂ ಕ್ರುದ್ಧಾ ಲೋಕಪಿತಾಮಹ .
 ಶಪೇಯುಸ್ತಪಸಾ ಯುಕ್ತಾ ವರಮೇತದ್ವ್ಯಣೋಮ್ಯಹಂ .. 11..
 ನ ಶಸ್ತ್ರೇಣ ನ ಚಾಸ್ತ್ರೇಣ ಗಿರಿಣಾ ಪಾದಪೇನ ಚ .
 ನ ಶುಷ್ಕೇನ ನ ಚಾಽಽದ್ರೇಣ ವಧಂ ಮೇ ಸ್ಯಾತ್ಕಥಂಚನ .. 12..
 ಭವೇಯಮಹಮೇವಾರ್ಕಃ ಸೋಮೋ ವಾಯುರ್ಹುತಾಶನಃ .
 ಸಲಿಲಂ ಚಾಂತರಿಕ್ಷಂ ಚ ನಕ್ಷತ್ರಾಣಿ ದಿಶೋ ದಶ .. 13..
 ಅಹಂ ಕ್ರೋಧಶ್ಚ ಕಾಮಶ್ಚ ವರುಣೋ ವಾಸವೋ ಯಮಃ .
 ಧನದಶ್ಚ ತಥಾದ್ಯುಕ್ಷೋ ಯಕ್ಷಃ ಕಿಂಪುರುಷಾಧಿಪಃ .. 14..
 ಬ್ರಹ್ಮೋವಾಚ .
 ಏತೇ ದಿವ್ಯವರಾಂಸ್ತಾತ ಮಯಾ ದತ್ತಾಸ್ತವಾದ್ಭುತಾಃ .
 ಸರ್ವಾನ್ ಕಾಮಾನಿಮಾಂಸ್ತಸ್ಮಾತ್ಪ್ರಾಪ್ಸ್ಯಸಿ ತ್ವಂ ನ ಸಂಶಯಃ .. 15..
 ಶಂಕರ ಉವಾಚ .
 ಏವಮುಕ್ತ್ವಾ ಸ ಭಗವಾನ್ ಜಗಾಮಾಕಾಶಮೇವ ಹಿ .
 ವೈರಾಜಂ ದೇವಸದನಂ ಮಹರ್ಷಿಗಣಸೇವಿತಂ .. 16..
 ತತೋ ದೇವಾಶ್ಚ ನಾಗಾಶ್ಚ ಗಂಧರ್ವಾ ಮುನಯಸ್ತಥಾ .

ವರಪ್ರದಾನಂ ಶ್ರುತ್ವೈವ ಪಿತಾಮಹಮುಪಸ್ಥಿತಾಃ .. 17..

ದೇವಾ ಊಚುಃ .

ವರೇಣಾನೇನ ಭಗವನ್ ವಧಿಷ್ಯತಿ ಸ ನೋಽಸುರಃ .

ತನ್ನಃ ಪ್ರಸೀದ ಭಗವನ್ ವಧೋಽಪ್ಯಸ್ಯ ವಿಚಿಂತ್ಯತಾಂ .. 18..

ಭಗವಾನ್ ಸರ್ವಭೂತಾನಾಂ ಸ್ವಯಂಭೂರಾದಿಕೃತ್ವಭುಃ .

ಸೃಷ್ಟ್ವಾ ಚ ಹವ್ಯಕವ್ಯಾನಾಂ ಚಾವ್ಯಕ್ತಃ ಪ್ರಕೃತಿಧ್ರುವಃ .. 19..

ಶಂಕರ ಉವಾಚ .

ಸರ್ವಲೋಕಹಿತಂ ವಾಕ್ಯಂ ಶ್ರುತ್ವಾ ದೇವಃ ಪ್ರಜಾಪತಿಃ .

ಪೋವಾಚ ವರದೋ ವಾಕ್ಯಂ ಸರ್ವಾನ್ ದೇವಗಣಾಂಸ್ತತಃ .. 20..

ಬ್ರಹ್ಮೋವಾಚ .

ಅವಶ್ಯಂ ತ್ರಿದಶಾಸ್ತೇನ ಪ್ರಾಪ್ತವ್ಯಂ ತಪಸಃ ಫಲಂ .

ತತಸ್ತಸ್ಯ ವಧಂ ವಿಷ್ಣುಸ್ತಪಸೋಽನ್ತೇ ಕರಿಷ್ಯತಿ .. 21..

ಶಂಕರ ಉವಾಚ .

ಏವಂ ಶ್ರುತ್ವಾ ಸುರಾಃ ಸರ್ವೇ ವಾಕ್ಯಂ ಪಂಕಜಜನ್ಮನಃ .

ಸ್ವಾನಿ ಸ್ಥಾನಾನಿ ದಿವ್ಯಾನಿ ಜಗ್ಮುಸ್ತೇ ವೈ ಮುದಾನ್ವಿತಾಃ .. 22..

ಲಘುಮಾತ್ರೇ ವರೇ ತಸ್ಮಿನ್ ಸರ್ವಾಃ ಸೋಽಬಾಧತ ಪ್ರಜಾಃ .

ಹಿರಣ್ಯಕಶಿಪುದ್ಯೈತೋ ವರದಾನೇನ ದರ್ಪಿತಃ .. 23..

ಆಶ್ರಮೇಷು ಮಹಾತ್ಮಾನೋ ಮುನೀಂದ್ರಾನ್ ಸಂಶಿತವ್ರತಾನ್ .

ಸತ್ಯಧರ್ಮರತಾನ್ ದಾಂತಾನ್ ದುರಾಧರ್ಷೋ ಭವಂಸ್ತು ಸಃ .. 24..

ದೇವನ್ ತ್ರಿಭುವನಸ್ಥಾಂಶ್ಚ ಪರಾಜಿತ್ಯ ಮಹಾಸುರಃ .

ತ್ಪೈಲೋಕ್ಯಂ ವಶಮಾನೀಯ ಸ್ವರ್ಗೇ ವಸತಿ ದಾನವಃ .. 25..

ಯದಾ ವರಮದೋನ್ಮತ್ತೋ ಹ್ಯಾವಾಸಂ ಕೃತವಾನ್ ದಿವಿ .

ಯಾಜ್ಞಿಯಾನ್ ಕೃತವಾನ್ ದೈತ್ಯಾನಯಾಜ್ಞೇಯಾಶ್ಚ ದೇವತಾಃ .. 26..

ಆದಿತ್ಯವಸವೋ ರುದ್ರಾ ವಿಶ್ವೇದೇವಾಸ್ತಥಾಶ್ಚಿನೌ .

ಭೃಗವೋಽಜ್ಞಿರಸಃ ಸಾಧ್ಯಾ ಮರುತಶ್ಚ ಸವಾಸವಾಃ .. 27..

ಶರಣ್ಯಂ ಶರಣಂ ವಿಷ್ಣುಮುಪತಸ್ಸುರ್ಮಹಾಬಲಂ .

ದೇವಂ ಬ್ರಹ್ಮಮಯಂ ವಿಷ್ಣುಂ ಬ್ರಹ್ಮಭೂತಸನಾತನಂ .. 28..

ಭೂತಭವ್ಯಭವಿಷ್ಯಸ್ಯ ಪ್ರಭುಂ ಲೋಕಪರಾಯಣಂ .

ನಾರಾಯಣಂ ವಿಭುಂ ದೇವಾಃ ಶರಣ್ಯಂ ಶರಣಂ ಗತಾಃ .. 29..

ದೇವಾ ಊಚುಃ .

ತ್ರಾಯಸ್ವ ನೋಽದ್ಯ ದೇವೇಶ ಹಿರಣ್ಯಕಶಿಪೋರ್ವಧಾತ್ .

ತ್ವಂ ಹಿ ನಃ ಪರಮೋ ದೇವೋ ಬ್ರಹ್ಮಾದೀನಾಂ ಸುರೋತ್ತಮ .. 30..

ಪ್ರೋತ್ಪಲ್ಲಾಮಲಪತ್ರಾಕ್ಷ ಶತ್ರುಪಕ್ಷಕ್ಷಯಂಕರ .
 ಕ್ಷಯಾಯ ದಿತಿವಂಶಸ್ಯ ಶರಣಂ ತ್ವಂ ಭವಸ್ವ ನಃ .. 31..
 ಶ್ರೀಭಗವಾನುವಾಚ .
 ಭಯಂ ತ್ಯಜಧ್ವಮಮರಾ ಅಭಯಂ ವೋ ದದಾಮ್ಯಹಂ .
 ತಥೈವ ತ್ರಿದಿವಂ ದೇವಾಃ ಪ್ರತಿಪದ್ಯತ ಮಾಚಿರಂ .. 32..
 ಏಷೋಽಮುಂ ಸಬಲಂ ದೈತ್ಯಂ ವರದಾನೇನ ದರ್ಪಿತಂ .
 ಅವಧ್ಯಮಮರೇಂದ್ರಾಣಾಂ ದಾನವೇಂದ್ರಂ ನಿಹನ್ಮ್ಯಹಂ .. 33..
 ಶಂಕರ ಉವಾಚ .
 ಏವಮುಕ್ತ್ವಾ ಸ ಭಗವಾನ್ ವಿಸೃಜ್ಯ ತ್ರಿದಿವೇಶ್ವರಾನ್ .
 ನಾರಸಿಂಹಂ ವಪುಶ್ಚಕ್ರೇ ಸಹಸ್ರಾಂಶುಸಮಪ್ರಭಂ .. 34..
 ಪ್ರಾಂಶುಂ ಕನಕಶೈಲಾಭಂ ಜ್ವಾಲಾಪುಂಜವಿಭೂಷಿತಂ .
 ದೈತ್ಯಸೈನ್ಯಮಹಾಂಭೋಧಿಬಡವಾನಲವರ್ಚಸಂ .. 35..
 ಸಂಧ್ಯಾನುರಕ್ತಮೇಘಾಭಂ ನೀಲವಾಸಸಮಚ್ಯುತಂ .
 ದೇವದಾರುವನಚ್ಚನ್ನಂ ಯಥಾ ಮೇರುಂ ಮಹಾಗಿರಿಂ .. 36..
 ಸಂಪೂರ್ಣವಕ್ತ್ರದಶನೈಃ ಶಶಾಂಕಶಕಲೋಪಮೈಃ .
 ಪೂರ್ಣಂ ಮುಕ್ತಾಫಲೈಃ ಶುಭೈಃ ಸಮುದ್ರಮಿವ ಕಾಂಚನಂ .. 37..
 ನಖೈರ್ವಿದ್ರುಮಸಂಕಾಶೈರ್ವಿರಾಜಿತಕರದ್ವಯಂ .
 ದೈತ್ಯನಾಥಕ್ಷಯಕರೈಃ ಕ್ರೋಧಸ್ಯೇವ ಯಥಾಂಕುರೈಃ .. 38..
 ಸಟಾಭಾರಂ ಸಕುಟಿಲಂ ವಹ್ನಿಜ್ವಾಲಾಗ್ರಪಿಂಗಲಂ .
 ಧಾರಯನ್ ಭಾತಿ ಸರ್ವಾತ್ಮಾ ದಾವಾನಲಮಿವಾಚಲಃ .. 39..
 ದೃಶ್ಯಾದೃಶ್ಯಮುಖೇ ತಸ್ಯ ಜಿಹ್ವಾಭ್ಯುದಿತಚಂಚಲಾ .
 ಪ್ರಲಯಾಂತಾಂಬುದಸ್ಯೇವ ಚಂಚಲಾ ತು ತಡಿಲ್ಲತಾ .. 40..
 ಆವರ್ತಿಭಿರ್ಲೋಮಘನೈಃ ವ್ಯಾಪ್ತಂ ವಿಗ್ರಹಮೂರ್ಚಿತಂ .
 ಮಹಾಕಟಿತಟಸ್ಕಂಧಮಲಾತಪ್ರತಿಮೇಕ್ಷಣಂ .. 41..
 ಕಲ್ಪಾಂತಮೇಘನಿಘೋಷಜ್ವಾಲಾನಿಶ್ವಾಸಮಾರುತಂ .
 ದುರ್ನಿರೀಕ್ಷ್ಯಂ ದುರಾಧರ್ಷಂ ವಜ್ರಮಧ್ಯವಿಭೀಷಣಂ .. 42..
 ಕೃತ್ವಾ ಮೂರ್ತಿಂ ನೃಸಿಂಹಸ್ಯ ದಾನವೇಂದ್ರಸಭಾಂ ಯಯೌ .
 ತಾಂ ಬಭಂಜ ತು ವೇಗೇನ ದೈತ್ಯಾನಾಂ ಭಯವರ್ಧನಃ .. 43..
 ಭಜ್ಯಮಾನಾಂ ಸಭಾಂ ದೃಷ್ಟ್ವಾ ನೃಸಿಂಹೇನ ಮಹಾತ್ಮನಾ .
 ಹಿರಣ್ಯಕಶಿಪೂ ರಾಜಾ ದಾನವಾನ್ ಸಮಚೋದಯತ್ .. 44..
 ಸತ್ತ್ವಜಾತಮಿದಂ ಘೋರಂ ಚಾಪೂರ್ವಂ ಪುನರಾಗತಂ .

ಘಾತಯದ್ವಂ ದುರಾಧರ್ಷಂ ಯೇನ ಮೇ ನಾಶಿತಾ ಸಭಾ .. 45..
 ತಸ್ಯ ತದ್ವಚನಂ ಶ್ರುತ್ವಾ ದೈತ್ಯಾಃ ಶತಸಹಸ್ರಶಃ .
 ಆಯುಧೈರ್ವಿವಿಧೈರ್ಜಘ್ನುರ್ದೇವದೇವಂ ಜನಾರ್ದನಂ .. 46..
 ನಾನಾಯುಧಸಹಸ್ರಾಣಿ ತಸ್ಯ ಗಾತ್ರೇಷು ಭಾರ್ಗವ .
 ವಿಶೀರ್ಣಾನೈವ ದೃಶ್ಯಂತೇ ಮೃಲ್ಲೋಷ್ಟಾನೀವ ಪರ್ವತೇ .. 47..
 ದೈತ್ಯಾಯುಧಾನಾಂ ವೈಫಲ್ಯಂ ಕೃತ್ವಾ ಹತ್ವಾ ಚ ದಾನವಾನ್ .
 ಕರಪಾದಪ್ರಹಾರೈಶ್ಚ ಶತಶೋಽಥ ಸಹಸ್ರಶಃ .. 48..
 ಜಗ್ರಾಹ ವೇಗಾದ್ವೈತೇಯಂ ಹಿರಣ್ಯಕಶಿಪುಂ ತತಃ .
 ನೃಸಿಂಹಹೇತೋರ್ವಿಕ್ರಾಂತಮಸ್ತ್ರವರ್ಷಮಹಾಂಬುದಂ .. 49..
 ವೇಗೇನೋತ್ಸಂಗಮಾರೋಪ್ಯ ಕದಲೀದಲಲೀಲಯಾ .
 ದಾರಯಾಮಾಸ ದೈತ್ಯೇಶಂ ವಕ್ಷಸ್ಥಲಮಹಾಗಿರಿಂ .. 50..
 ಕೃತ್ವಾ ತಮಸುಭಿರ್ಹೀನಂ ದೈತ್ಯೇಶಂ ಕೇಶವಃ ಸ್ವಯಂ .
 ಅಸುರಾಣಾಂ ವಿನಾಶಂ ಚ ಕ್ರುದ್ಧೋ ನರಹರಿರ್ವ್ಯಥಾತ್ .. 51..
 ಹತ್ವಾಸುರಂ ಶೋಣಿತಬಿಂದುಚಿತ್ರಂ ಸಂಪೂಜ್ಯ ದೇವಾಃ ಸಹ ವಾಸವೇನ .
 ಜಗ್ಮುಃ ಸ್ವಧಿಷ್ಟ್ವಾನಿ ಮುದಾ ಸಮೇತಾ ದೇವೋಽಪ್ಯಥಾಂತರ್ಹಿತಮೂರ್ತಿರಾಸ ..
 52..
 ಇತಿ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡೇ ಮಾರ್ಕಂಡೇಯವಜ್ರಸಂವಾದೇ
 ಶಂಕರಗೀತಾಸು
 ನರಸಿಂಹಪ್ರಾದುರ್ಭಾವೋ ನಾಮ ಚತುಷ್ಟಂಚಾಶತ್ತಮೋಽಧ್ಯಾಯಃ .. 54..

ಶಂಕರಗೀತಾಸು ಪಂಚಮೋಽಧ್ಯಾಯಃ

ಅಥ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡಾಂತರ್ಗತೇ ಶಂಕರಗೀತಾಸು
 ಪಂಚಮೋಽಧ್ಯಾಯಃ .. 5..
 ಶಂಕರ ಉವಾಚ .
 ಹತೇ ಹಿರಣ್ಯಕಶಿಪೌ ದಾನವೇ ದೇವಕಂಟಕೇ .
 ಹತಶೇಷಾಸ್ತು ದೈತೇಯಾಃ ಪಾತಾಲತಲಮಾಶ್ರಿತಾಃ .. 1..
 ಪಾತಾಲತಲಸಂಸ್ಥೇಷು ದಾನವೇಷು ಮಹಾಯಶಾಃ .
 ಪ್ರಹ್ಲಾದಪೌತ್ರೋ ಧರ್ಮಾತ್ಮಾ ವಿರೋಚನಸುತೋ ಬಲಿಃ .. 2..
 ಆರಾಧ್ಯ ತಪಸೋಗ್ರೇಣ ವರಂ ಲೇಭೇ ಪಿತಾಮಹಾತ್ .
 ಅವದ್ಯತ್ವಮಜೇಯತ್ವಂ ಸಮರೇಷು ಸುರಾಸುರೈಃ .. 3..
 ವರಲಬ್ಧಂ ಬಲಿಂ ಜ್ಞಾತ್ವಾ ಪುನಶ್ಚಕ್ರುದ್ಧಿತೇಃ ಸುತಾಃ .
 ಪ್ರಹೃಷ್ಟಾ ದೈತ್ಯರಾಜಾನಂ ಪ್ರಹ್ಲಾದಾನುಮತೇರ್ಬಲಿಂ .. 4..

ಸಂಪ್ರಾಪ್ಯ ದೈತ್ಯರಾಜ್ಯಂ ತು ಬಲೇನ ಚತುರಂಗಿಣಾ .
 ಜಿತ್ವಾ ದೇವೇಶ್ವರಂ ಶಕ್ರಮಾಜಹಾರಾಮರಾವತೀಂ .. 5..
 ಸ್ಥಾನಭ್ರಷ್ಟೋ ಮಹೇಂದ್ರೋಽಪಿ ಕಶ್ಯಪಂ ಶರಣಂ ಗತಃ .
 ಕಶ್ಯಪೇನ ತದಾ ಸಾರ್ಧಂ ಬ್ರಹ್ಮಾಣಂ ಶರಣಂ ಗತಃ .. 6..
 ಬ್ರಹ್ಮಣಾಽಭಿಹಿತೋ ದೇವಂ ಜಗಾಮ ಶರಣಂ ಹರಿಂ .
 ಅಮೃತಾಧ್ಮಾತಮೇಘಾಭಂ ಶಂಖಚಕ್ರಗದಾಧರಂ .. 7..
 ದೇವೋಽಪ್ಯಭಯದಾನೇನ ಸಂಯೋಜ್ಯ ಬಲಸೂದನಂ .
 ಉವಾಚ ವಚನಂ ಕಾಲೇ ಮೇಘಗಂಭೀರಯಾ ಗಿರಾ .. 8..
 ಶ್ರೀಭಗವಾನುವಾಚ .
 ಗಚ್ಛ ಶಕ್ರ ಭವಿಷ್ಯಾಮಿ ತ್ವಾತಾ ತೇ ಬಲಸೂದನ .
 ದೇವರೂಪಧರೋ ಭೂತ್ವಾ ವಂಚಯಿಷ್ಯಾಮಿ ತಂ ಬಲಿಂ .. 9..
 ಶಂಕರ ಉವಾಚ .
 ಏವಮುಕ್ತಸ್ತದಾ ಶಕ್ರಃ ಪ್ರಯಯೌ ಕಶ್ಯಪಾಶ್ರಮಂ .
 ಆದಿದೇಶಾದಿತೇರ್ಗರ್ಭಂ ಚಾಂಶೇನಾಥ ಚ ಸರ್ವದಾ .. 10..
 ಗರ್ಭಸ್ಯ ಏವ ತೇಜಾಂಸಿ ದಾನವೇಭ್ಯಃ ಸ ಆದದೇ .
 ತತಃ ಕಾಲೇನ ಸುಷುವೇ ಅದಿತಿರ್ವಾಮನಾಕೃತಿಂ .. 11..
 ಯಸ್ಮಿನ್ ಜಾತೇ ಸುರಗಣಾಃ ಪ್ರಹರ್ಷಮತುಲಂ ಗತಾಃ .
 ಋಷಯಶ್ಚ ಮಹಾಭಾಗಾಸ್ತೈಕಾಲ್ಯಾಮಲದರ್ಶಿನಃ .. 12..
 ಏತಸ್ಮಿನ್ನೇವ ಕಾಲೇ ತು ಹಯಮೇಧಾಯ ದೀಕ್ಷಿತಃ .
 ಬಲಿದೈರ್ಯತ್ಯಪತಿಃ ಶ್ರೀಮಾನ್ ಸ್ಯಾಲಿಗ್ರಾಮಮುಪಾಶ್ರಿತಃ .. 13..
 ವಾಮಸ್ಯಂಧೇ ತಮಾದಾಯ ತಸ್ಯ ಯಜ್ಞೇ ಬೃಹಸ್ಪತಿಃ .
 ಅನಯದ್ಭೃಗುಶಾರ್ದೂಲ ನೂನಂ ತಸ್ಮೈವ ಮಾಯಯಾ .. 14..
 ಯಜ್ಞವಾಟಂ ಸ ಸಂಪ್ರಾಪ್ಯ ಯಜ್ಞಂ ತುಷ್ಟಾವ ವಾಮನಃ .
 ಆತ್ಮಾನಮಾತ್ಮನಾ ಬ್ರಹ್ಮನ್ ಭಸ್ಮಚ್ಛನ್ನ ಇವಾನಲಃ .. 15..
 ಪ್ರವೇಶಯಾಮಾಸ ಚ ತಂ ಬಲಿಧರ್ಮಭೃತಾಂ ವರಃ .
 ದದರ್ಶ ಚ ಮಹಾಭಾಗಂ ವಾಮನಂ ಸುಮನೋಹರಂ .. 16..
 ಸಂಯುಕ್ತಸರ್ವಾವಯವೈಃ ಪೀನೈಃ ಸಂಕ್ಷಿಪ್ತಪರ್ವಭಿಃ .
 ಕೃಷ್ಣಾಜಿನಜಟಾದಂಡಕಮಂಡಲುವಿರಾಜಿತಂ .. 17..
 ವಿಕ್ರಮಿಷ್ಯನ್ ಯಥಾ ವ್ಯಾಘ್ರೋ ಲೀಯತಿ ಸ್ಮಸ್ವವಿಗ್ರಹೇ .
 ವಿಕ್ರಮಿಷ್ಯಂಸ್ತಥೈವೋರ್ವೀಂ ಲೀನಗಾತ್ರಃ ಸ್ವವಿಗ್ರಹೇ .. 18..
 ಏತಸ್ಮಿನ್ನೇವ ಕಾಲೇ ತು ಹಯಮೇಧಾಯ ದೀಕ್ಷಿತಃ .
 ತಸ್ಮಾತ್ತು ಪ್ರಾರ್ಥಯದ್ರಾಜನ್ ದೇಹಿ ಮಹ್ಯಂ ಕ್ರಮತ್ರಯಂ .. 19..

ಏವಮುಕ್ತಸ್ತು ದೇವೇನ ಬಲಿದೈತ್ಯಗಣಾಧಿಪಃ .
 ಪ್ರದದಾವುದಕಂ ತಸ್ಯ ಪಾವಯಸ್ವೇತಿ ಚಾಬ್ರವೀತ್ .. 20..
 ಅನ್ವಚ್ಛ ಯದಭೀಷ್ಟಂ ತೇ ತದ್ಗೃಹಾಣ ದ್ವಿಜೋತ್ತಮ .
 ಪ್ರತಿಜಗ್ರಾಹ ಚ ಜಲಂ ಪ್ರವಾತ್ಯೇವ ತದಾ ಹರಿಃ .. 21..
 ಉದಜ್ಞುಖೈರ್ದೈತ್ಯವರೈಃ ವೀಕ್ಷ್ಯಮಾಣ ಇವಾಂಬುದಃ .
 ಆಕ್ರಮಂಸ್ತು ಹರಿಲೋಕಾನ್ ದಾನವಾಃ ಶಸ್ತ್ರಪಾಣಯಃ .. 22..
 ಅಭಿದ್ರವಂತಿ ವೇಗೇನ ನಾನಾವಕ್ತಶಿರೋಧರಾಃ .
 ಗರುಡಾನನಾಃ ಖಡ್ಗಮುಖಾ ಮಯೂರವದನಾಸ್ತದಾ .. 23..
 ಘೋರಾ ಮಕರವಕ್ತ್ರಾಶ್ಚ ಕ್ರೋಷ್ವುವಕ್ತ್ರಾಶ್ಚ ದಾನವಾಃ .
 ಆಖುದರ್ದುವಕ್ತ್ರಾಶ್ಚ ಘೋರವೃಕಮುಖಾಸ್ತಥಾ .. 24..
 ಮಾರ್ಜಾರಶಶವಕ್ತ್ರಾಶ್ಚ ಹಂಸಕಾಕಾನನಾಸ್ತಥಾ .
 ಗೋಧಾಶಲ್ಯಕವಕ್ತ್ರಾಶ್ಚ ಅಜಾವಿಮಹಿಷಾನನಾಃ .. 25..
 ಸಿಂಹವ್ಯಾಘ್ರಶೃಗಾಲಾನಾಂ ದ್ವೀಪಿವಾನರಪಕ್ಷಿಣಾಂ .
 ಹಸ್ತಶ್ಚಗೋಖರೋಷ್ವಾಣಾಂ ಭುಜಗಾನಾಂ ಸಮಾನನಾಃ .. 26..
 ಪ್ರತಿಗ್ರಹಜಲಂ ಪ್ರಾಪ್ಯ ವ್ಯವರ್ಧತ ತದಾ ಹರಿಃ .
 ಉದಜ್ಞುಖೈರ್ದೇವಗಣೈರೀಕ್ಷಮಾಣ ಇವಾಂಬುದಃ .. 27..
 ವಿಕ್ರಮಂತಂ ಹರಿಂ ಲೋಕಾನ್ ದಾನವಾಃ ಶಸ್ತ್ರಪಾಣಯಃ .
 ಮತ್ಸ್ಯಕಚ್ಚಪವಕ್ತ್ರಾಣಾಂ ದರ್ದುರಾಣಾಂ ಸಮಾನನಾಃ .. 28..
 ಸ್ಥೂಲದಂತಾ ವಿವೃತ್ತಾಕ್ಷಾ ಲಂಬೋಷ್ಠಜಠರಾಸ್ತಥಾ .
 ಪಿಂಗಲಾಕ್ಷಾ ವಿವೃತ್ತಾಸ್ಯಾ ನಾನಾಬಾಹುಶಿರೋಧರಾಃ .. 29..
 ಸ್ಥೂಲಾಗ್ರನಾಸಾಶ್ಚಿಪಿಟಾ ಮಹಾಹನುಕಪಾಲಿನಃ .
 ಚೀನಾಂಶುಕೋತ್ತರಾಸಂಗಾಃ ಕೇಚಿತ್ಕೃಷ್ಣಾಜಿನಾಂಬರಾಃ .. 30..
 ಭುಜಂಗಾಭರಣಾಶ್ಚಾನ್ಯೇ ಕೇಚಿನ್ಮುಕುಟಭೂಷಿತಾಃ .
 ಸಕುಂಡಲಾಃ ಸಕಟಕಾಃ ಸಶಿರಸ್ತಾಣಮಸ್ತಕಾಃ .. 31..
 ಧನುರ್ಬಾಣಧರಾಶ್ಚಾನ್ಯೇ ತಥಾ ತೋಮರಪಾಣಯಃ .
 ಖಡ್ಗಚರ್ಮಧರಾಶ್ಚಾನ್ಯೇ ತಥಾ ಪರಿಘಪಾಣಯಃ .. 32..
 ಶತಫ್ಲೀಚಕ್ರಹಸ್ತಾಶ್ಚ ಗದಾಮುಸಲಪಾಣಯಃ .
 ಅಶ್ಮಯಂತ್ರಾಯುಧೋಪೇತಾ ಭಿಂಡಿಪಾಲಾಯುಧಾಸ್ತಥಾ .. 33..
 ಶೂಲೋಲೂಖಲಹಸ್ತಾಶ್ಚ ಪರಶ್ವಧಧರಾಸ್ತಥಾ .
 ಮಹಾವೃಕ್ಷಪ್ರವಹಣಾ ಮಹಾಪರ್ವತಯೋಧಿನಃ .. 34..
 ಕ್ರಮಮಾಣಂ ಹೃಷೀಕೇಶಮುಪಾವರ್ತಂತ ಸರ್ವಶಃ .
 ಸ ತಾನ್ ಮಮರ್ದ ಸರ್ವಾತ್ಮಾ ತನ್ಮುಖಾನ್ ದೈತ್ಯದಾನವಾನ್ .. 35..

ಸರಸೀವ ಮಹಾಪದ್ಮಾನ್ ಮಹಾಹಸ್ತೀವ ದಾನವಾನ್ .
 ಪ್ರಮಥ್ಯ ಸರ್ವಾನ್ ದೈತೇಯಾನ್ ಹಸ್ತಪಾದತಲೈಸ್ತತಃ .. 36..
 ರೂಪಂ ಕೃತ್ವಾ ಮಹಾಭೀಮಮಾಜಹಾರಾಽಽಶು ಮೇದಿನೀಂ .
 ತಸ್ಯ ವಿಕ್ರಮತೋ ಭೂಮಿಂ ಚಂದ್ರಾದಿತ್ಯೌ ಸ್ತನಾಂತರೇ .. 37..
 ಪರಂ ಪ್ರಕ್ರಮಮಾಣಸ್ಯ ನಾಭಿದೇಶೇ ವ್ಯವಸ್ಥಿತೌ .
 ತತಃ ಪ್ರಕ್ರಮಮಾಣಸ್ಯ ಜಾನುದೇಶೇ ವ್ಯವಸ್ಥಿತೌ .. 38..
 ತತೋಽಪಿ ಕ್ರಮಮಾಣಸ್ಯ ಪದ್ಭ್ಯಾಂ ದೇವೌ ವ್ಯವಸ್ಥಿತೌ .
 ಜಿತ್ವಾ ಸ ಮೇದಿನೀಂ ಕೃತ್ವಾಂ ಹತ್ವಾ ಚಾಸುರಪುಂಗವಾನ್ .. 39..
 ದದೌ ಶಕ್ರಾಯ ವಸುಧಾಂ ವಿಷ್ಣುರ್ಬಲವತಾಂ ವರಃ .
 ಸ್ವಂ ರೂಪಂ ಚ ತಥಾಽಽಸಾದ್ಯ ದಾನವೇಂದ್ರಮಭಾಷತ .. 40..
 ಶ್ರೀಭಗವಾನುವಾಚ .
 ಯಜ್ಞವಾಟೇ ತ್ವದೀಯೇಽಸ್ಮಿನ್ ಸಾಲಿಗ್ರಾಮೇ ಮಹಾಸುರ .
 ಮಯಾ ನಿವಿಷ್ಟಪಾದೇನ ಮಾಪಿತೇಯಂ ವಸುಂಧರಾ .. 41..
 ಪ್ರಥಮಂ ತು ಪದಂ ಜಾತಂ ನೌರ್ಬಂಧಶಿಖರೇ ಮಮ .
 ದ್ವಿತೀಯಂ ಮೇರುಶಿಖರೇ ತೃತೀಯಂ ನಾಭವತ್ಕ್ವಚಿತ್ .. 42..
 ತನ್ನೇ ವರಯ ದೈತ್ಯೇಂದ್ರ ಯನ್ಮಯಾಽಽಪ್ತಂ ಪ್ರತಿಗ್ರಹಂ .
 ಬಲಿರುವಾಚ .
 ಯಾವತೀ ವಸುಧಾ ದೇವ ತ್ವಯೈವ ಪರಿನಿರ್ಮಿತಾ .. 43..
 ತಾವತೀ ತೇ ನ ಸಂಪೂರ್ಣಾ ದೇವದೇವ ಕ್ರಮತ್ರಯಂ .
 ನ ಕೃತಂ ಯತ್ತ್ವಯಾ ದೇವ ಕುತಸ್ತನ್ನೇ ಮಹೇಶ್ವರ .. 44..
 ನ ಚ ತದ್ವಿದ್ಯತೇ ದೇವ ತಥೈವಾನ್ಯಸ್ಯ ಕಸ್ಯಚಿತ್ .
 ಶ್ರೀಭಗವಾನುವಾಚ .
 ನ ಮೇ ತ್ವಯಾಽಽಪೂರ್ಯತೇ ಮೇ ದಾನವೇಂದ್ರ ಯಥಾಶ್ರುತಂ .. 45..
 ಸುತಲಂ ನಾಮ ಪಾತಾಲಂ ವಸ ತತ್ರ ಸುಸಂಯತಃ .
 ಮಯೈವ ನಿರ್ಮಿತಾ ತತ್ರ ಮನಸಾ ಶೋಭನಾ ಪುರೀ .. 46..
 ಜ್ಞಾತಿಭಿಃ ಸಹ ಧರ್ಮಿಷ್ಠೈರ್ವಸ ತತ್ರ ಯಥಾಸುಖಂ .
 ತತ್ರ ತ್ವಂ ಭೋಕ್ಷ್ಯಸೇ ಭೋಗಾನ್ ವಿಶಿಷ್ಟಾನ್ ಬಲಸೂದನಾತ್ .. 47..
 ಅವಾಪ್ಸ್ಯಸಿ ತಥಾ ಭೋಗಾನ್ ಲೋಕಾದ್ವಿಧಿವಿವರ್ಜಿತಾನ್ .
 ಪ್ರಾಕಾಮ್ಯಯುಕ್ತಶ್ಚ ತಥಾ ಲೋಕೇಷು ವಿಹರಿಷ್ಯಸಿ .. 48..
 ಮನ್ವಂತರೇ ದ್ವಿತೀಯೇ ಚ ಮಹೇಂದ್ರತ್ವಂ ಕರಿಷ್ಯಸಿ .
 ತೇಜಸಾ ಚ ಮದೀಯೇನ ಶಕ್ರತ್ವೇ ಯೋಕ್ಷ್ಯಸೇ ಬಲೇ .. 49..

ತವ ಶತ್ರುಗಣಾನ್ ಸರ್ವಾನ್ ಘಾತಯಿಷ್ಯಾಮ್ಯಹಂ ತದಾ .
 ಬ್ರಹ್ಮಣ್ಯಸ್ತ್ವಂ ಶರಣ್ಯಸ್ತ್ವಂ ಯಜ್ಞಶೀಲಃ ಪ್ರಿಯಂವದಃ .. 50..
 ತಪಸ್ವೀ ದಾನಶೀಲಶ್ಚ ವೇದವೇದಾಂಗಪಾರಗಃ .
 ತಸ್ಮಾದ್ಯಶೋಭಿವೃದ್ಧ್ಯರ್ಥಂ ಮಯಾ ತ್ವಮಭಿಸಂಧಿತಃ .. 51..
 ದೇವರಾಜಾಧಿಕಾನ್ ಭೋಗಾನ್ ಪಾತಾಲಸ್ಥೋಽಪಿ ಭೋಕ್ಷ್ಯಸೇ .
 ಸನ್ನಿಧಾನಂಚ ತತ್ರಾಹಂ ಕರಿಷ್ಯಾಮ್ಯಸುರಾಧಿಪ .. 52..
 ಮಯಾ ಚ ರಂಸ್ಯಸೇ ಸಾರ್ಥಂ ಸ್ಪೃಹಣೀಯಃ ಸುರೈರಪಿ .
 ಶಕ್ತೃತ್ವಂ ಚ ತಥಾ ಕೃತ್ವಾ ಭಾವ್ಯೇ ಸಾವರ್ಣೀಕೇಽನ್ತರೇ .. 53..
 ಸರ್ವಸಂಧಿವಿನಿರ್ಮುಕ್ತೋ ಮಯೈವ ಸಹ ರಂಸ್ಯಸೇ .. 54..
 ಶಂಕರ ಉವಾಚ .
 ಇತ್ಯೇವಮುಕ್ತ್ವಾ ಸಜಲಾಂಬುದಾಭಃ ಪ್ರತಪ್ತಚಾಮೀಕರಧೌತವಸ್ತ್ರಃ .
 ಅದರ್ಶನಂ ದೇವವರೋ ಜಗಾಮ ಶಕ್ತಶ್ಚ ಲೇಭೇ ಸಕಲಾಂ ತ್ರಿಲೋಕೀಂ .. 55..
 ಇತಿ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡೇ ಮಾರ್ಕಂಡೇಯವಜ್ರಸಂವಾದೇ
 ಶಂಕರಗೀತಾಸು
 ವಾಮನಪ್ರಾದುರ್ಭಾವೋ ನಾಮ ಪಂಚಪಂಚಾಶತ್ತಮೋಽಧ್ಯಾಯಃ .. 55..

ಶಂಕರಗೀತಾಸು ಷಷ್ಠೋಽಧ್ಯಾಯಃ

ಅಥ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡಾಂತರ್ಗತೇ ಶಂಕರಗೀತಾಸು
 ಷಷ್ಠೋಽಧ್ಯಾಯಃ .. 6..
 ರಾಮ ಉವಾಚ .
 ತಸ್ಯ ದೇವಾದಿದೇವಸ್ಯ ವಿಷ್ಣೋರಮಿತತೇಜಸಃ .
 ತ್ವತ್ತೋಽಹಂ ಶ್ರೋತುಮಿಚ್ಛಾಮಿ ದಿವ್ಯಾ ಆತ್ಮವಿಭೂತಯಃ .. 1..
 ಶಂಕರ ಉವಾಚ .
 ನ ಶಕ್ಯಾ ವಿಸ್ತರಾದ್ವಕ್ತುಂ ದೇವದೇವಸ್ಯ ಭೂತಯಃ .
 ಪ್ರಾಧಾನ್ಯತಸ್ತೇ ವಕ್ಷ್ಯಾಮಿ ಶೃಣುಷ್ವೈಕಮನಾ ದ್ವಿಜ .. 2..
 ಸರ್ಗೇ ಬ್ರಹ್ಮಾ ಸ್ಥಿತೌ ವಿಷ್ಣುಃ ಸಂಹಾರೇ ಚ ತಥಾ ಹರಃ .
 ವರುಣೋ ವಾಯುರಾಕಾಶೋ ಜ್ಯೋತಿಶ್ಚ ಪೃಥಿವೀ ತಥಾ .. 3..
 ದಿಶಶ್ಚ ವಿದಿಶಶ್ಚಾಪಿ ತಥಾ ಯೇ ಚ ದಿಗೀಶ್ವರಾಃ .
 ಆದಿತ್ಯಾ ವಸವೋ ರುದ್ರಾ ಭೃಗವೋಽಜ್ಞಿರಸಸ್ತಥಾ .. 4..
 ಸಾಧ್ಯಾಶ್ಚ ಮರುತೋ ದೇವಾ ವಿಶ್ವೇದೇವಾಸ್ತಥೈವ ಚ .
 ಅಶ್ವಿನೌ ಪುರುಹೂತಶ್ಚ ಗಂಧರ್ವಾಪ್ಸರಸಾಂ ಗಣಾಃ .. 5..

ಪರ್ವತೋದಧಿಪಾತಾಲಾ ಲೋಕಾ ದ್ವೀಪಾಶ್ಚ ಭಾರ್ಗವ .
 ತಿಯರ್ಗೂರ್ಧ್ವಮಧಶ್ಚೈವ ತ್ವಿಂಗಿತಂ ಯಶ್ಚ ನೇಂಗತೇ .. 6..
 ಸಚ್ಚಾಸಚ್ಚ ಮಹಾಭಾಗ ಪ್ರಕೃತಿರ್ವಿಕೃತಿಶ್ಚ ಯಃ .
 ಕೃಮಿಕೀಟಪತಂಗಾನಾಂ ವಯಸಾಂ ಯೋನಯಸ್ತಥಾ .. 7..
 ವಿದ್ಯಾಧರಾಸ್ತಥಾ ಯಕ್ಷಾ ನಾಗಾಃ ಸರ್ಪಾಃ ಸಕಿನ್ನರಾಃ .
 ರಾಕ್ಷಸಾಶ್ಚ ಪಿಶಾಚಾಶ್ಚ ಪಿತರಃ ಕಾಲಸಂಧಯಃ .. 8..
 ಧರ್ಮಾರ್ಥಕಾಮಮೋಕ್ಷಾಶ್ಚ ಧರ್ಮದ್ವಾರಾಣಿ ಯಾನಿ ಚ .
 ಯಜ್ಞಾಂಗಾನಿ ಚ ಸರ್ವಾಣಿ ಭೂತಗ್ರಾಮಂ ಚತುರ್ವಿಧಂ .. 9..
 ಜರಾಯುಜಾಂಡಜಾಶ್ಚೈವ ಸಂಸ್ವೇದಜಮಥೋದ್ಭಜಂ .
 ಏಕಜ್ಯೋತಿಃ ಸ ಮರುತಾಂ ವಸೂನಾಂ ಸ ಚ ಪಾವಕಃ .. 10..
 ಅಹಿರ್ಬುದ್ಧ್ಯಶ್ಚ ರುದ್ರಾಣಾಂ ನಾದೈವಾಶ್ಚಿನಯೋಸ್ತಥಾ .
 ನಾರಾಯಣಶ್ಚ ಸಾಧ್ಯಾನಾಂ ಭೃಗುಣಾಂ ಚ ತಥಾ ಕೃತುಃ .. 11..
 ಆದಿತ್ಯಾನಾಂ ತಥಾ ವಿಷ್ಣುರಾಯುರಂಗಿರಸಾಂ ತಥಾ .
 ವಿಶ್ವೇಷಾಂ ಚೈವ ದೇವಾನಾಂ ರೋಚಮಾನಃ ಸುಕೀರ್ತಿತಃ .. 12..
 ವಾಸವಃ ಸರ್ವದೇವಾನಾಂ ಜ್ಯೋತಿಷಾಂ ಚ ಹುತಾಶನಃ .
 ಯಮಃ ಸಂಯಮಶೀಲಾನಾಂ ವಿರೂಪಾಕ್ಷಃ ಕ್ಷಮಾಭೃತಾಂ .. 13..
 ಯಾದಸಾಂ ವರುಣಶ್ಚೈವ ಪವನಃ ಪ್ಲವತಾಂ ತಥಾ .
 ಧನಾಧ್ಯಕ್ಷಶ್ಚ ಯಕ್ಷಾಣಾಂ ರುದ್ರೋ ರೌದ್ರಸ್ತಥಾಂತರಃ .. 14..
 ಅನಂತಃ ಸರ್ವನಾಗಾನಾಂ ಸೂರ್ಯಸ್ತೇಜಸ್ವಿನಾಂ ತಥಾ .
 ಗ್ರಹಾಣಾಂ ಚ ತಥಾ ಚಂದ್ರೋ ನಕ್ಷತ್ರಾಣಾಂ ಚ ಕೃತ್ತಿಕಾ .. 15..
 ಕಾಲಃ ಕಲಯತಾಂ ಶ್ರೇಷ್ಠೋ ಯುಗಾನಾಂ ಚ ಕೃತಂ ಯುಗಂ .
 ಕಲ್ಪಂ ಮನ್ವಂತರೇಶಾಶ್ಚ ಮನವಶ್ಚ ಚತುರ್ದಶ .. 16..
 ಸ ಏವ ದೇವಃ ಸರ್ವಾತ್ಮಾ ಯೇ ಚ ದೇವೇಶ್ವರಾಸ್ತಥಾ .
 ಸಂವತ್ಸರಸ್ತು ವರ್ಷಾಣಾಂ ಚಾಯನಾನಾಂ ತಥೋತ್ತರಃ .. 17..
 ಮಾರ್ಗಶೀರ್ಷಸ್ತು ಮಾಸಾನಾಂ ಋತೂನಾಂ ಕುಸುಮಾಕರಃ .
 ಶುಕ್ಲಪಕ್ಷಸ್ತು ಪಕ್ಷಾಣಾಂ ತಿಥೀನಾಂ ಪೂರ್ಣಿಮಾ ತಿಥಿಃ .. 18..
 ಕಾರಣಾನಾಂ ವಧಃ ಪ್ರೋಕ್ತೋ ಮುಹೂರ್ತಾನಾಂ ತಥಾಽಭಿಜಿತ್ .
 ಪಾತಾಲಾನಾಂ ಸುತಲಶ್ಚ ಸಮುದ್ರಾಣಾಂ ಪಯೋದಧಿಃ .. 19..
 ಜಂಬೂದ್ವೀಪಶ್ಚ ದ್ವೀಪಾನಾಂ ಲೋಕಾನಾಂ ಸತ್ಯ ಉಚ್ಯತೇ .
 ಮೇರುಃ ಶಿಲೋಚ್ಚಯಾನಾಂ ಚ ವರ್ಷೇಷ್ಟಪಿ ಚ ಭಾರತಂ .. 20..
 ಹಿಮಾಲಯಃ ಸ್ಥಾವರಾಣಾಂ ಜಾಹ್ನವೀ ಸರಿತಾಂ ತಥಾ .
 ಪುಷ್ಕರಃ ಸರ್ವತೀರ್ಥಾನಾಂ ಗರುಡಃ ಪಕ್ಷಿಣಾಂ ತಥಾ .. 21..

ಗಂಧರ್ವಾಣಾಂ ಚಿತ್ರರಥಃ ಸಿದ್ಧಾನಾಂ ಕಪಿಲೋ ಮುನಿಃ .
 ಋಷೀಣಾಂ ಚ ಭೃಗುರ್ದೇವೋ ದೇವರ್ಷೀಣಾಂ ಚ ನಾರದಃ .. 22..
 ತಥಾ ಬ್ರಹ್ಮರ್ಷೀಣಾಂ ಚ ಅಂಗಿರಾಃ ಪರಿಕೀರ್ತಿತಃ .
 ವಿದ್ಯಾಧರಾಣಾಂ ಸರ್ವೇಷಾಂ ದೇವಶ್ಚಿತ್ರಾಂಗದಸ್ತಥಾ .. 23..
 ಕಂಬರಃ ಕಿನ್ನರಾಣಾಂ ಚ ಸರ್ಪಾಣಾಮಥ ವಾಸುಕಿಃ .
 ಪ್ರಹ್ಲಾದಃ ಸರ್ವದೈತ್ಯಾನಾಂ ರಂಭಾ ಚಾಪ್ಸರಸಾಂ ತಥಾ .. 24..
 ಉಚ್ಚೈಶ್ಚವಸಮಶ್ವಾನಾಂ ಧೇನೂನಾಂ ಚೈವ ಕಾಮಧುಕ್ .
 ಐರಾವತೋ ಗಜೇಂದ್ರಾಣಾಂ ಮೃಗಾಣಾಂ ಚ ಮೃಗಾಧಿಪಃ .. 25..
 ಆಯುಧಾನಾಂ ತಥಾ ವಜ್ರೋ ನರಾಣಾಂ ಚ ನರಾಧಿಪಃ .
 ಕ್ಷಮಾ ಕ್ಷಮಾವತಾಂ ದೇವೋ ಬುದ್ಧಿಬುಧ್ಧಿಮತಾಮಪಿ .. 26..
 ಧರ್ಮಾವಿರುದ್ಧಃ ಕಾಮಶ್ಚ ತಥಾ ಧರ್ಮಭೃತಾಂ ನೃಣಾಂ .
 ಧರ್ಮೋ ಧರ್ಮಭೃತಾಂ ದೇವಸ್ತಪಶ್ಚೈವ ತಪಸ್ವಿನಾಂ .. 27..
 ಯಜ್ಞಾನಾಂ ಜಪಯಜ್ಞಶ್ಚ ಸತ್ಯಃ ಸತ್ಯವತಾಂ ತಥಾ .
 ವೇದಾನಾಂ ಸಾಮವೇದಶ್ಚ ಅಂಶುನಾಂ ಜ್ಯೋತಿಷಾಂ ಪತಿಃ .. 28..
 ಗಾಯತ್ರೀ ಸರ್ವಮಂತ್ರಾಣಾಂ ವಾಚಃ ಪ್ರವದತಾಂ ತಥಾ .
 ಅಕ್ಷರಾಣಾಮಕಾರಶ್ಚ ಯಂತ್ರಾಣಾಂ ಚ ತಥಾ ಧನುಃ .. 29..
 ಅಧ್ಯಾತ್ಮವಿದ್ಯಾ ವಿದ್ಯಾನಾಂ ಕವೀನಾಮುಶನಾ ಕವಿಃ .
 ಚೇತನಾ ಸರ್ವಭೂತಾನಾಮಿಂದ್ರಿಯಾಣಾಂ ಮನಸ್ತಥಾ .. 30..
 ಬ್ರಹ್ಮಾ ಬ್ರಹ್ಮವಿದಾಂ ದೇವೋ ಜ್ಞಾನಂ ಜ್ಞಾನವತಾಂ ತಥಾ .
 ಕೀರ್ತಿಃ ಶ್ರೀರ್ವಾಕ್ ಚ ನಾರೀಣಾಂ ಸ್ಮೃತಿರ್ಮೇಧಾ ತಥಾ ಕ್ಷಮಾ .. 31..
 ಆಶ್ರಮಾಣಾಂ ಚತುರ್ಥಶ್ಚ ವರ್ಣಾನಾಂ ಬ್ರಾಹ್ಮಣಸ್ತಥಾ .
 ಸ್ಮಂದಃ ಸೇನಾಪ್ರಣೇತ್ಯಾಣಾಂ ಸದಯಶ್ಚ ದಯಾವತಾಂ .. 32..
 ಜಯಶ್ಚ ವ್ಯವಸಾಯಶ್ಚ ತಥೋತ್ಸಾಹವತಾಂ ಪ್ರಭುಃ .
 ಅಶ್ವತ್ಥಃ ಸರ್ವವೃಕ್ಷಾಣಾಮೋಷಧೀನಾಂ ತಥಾ ಯವಃ .. 33..
 ಮೃತ್ಯುಃ ಸ ಏವ ಮ್ಪ್ರಿಯತಾಮುದ್ಭವಶ್ಚ ಭವಿಷ್ಯತಾಂ .
 ರುಷಾಣಾಂ ಮಕರಶ್ಚೈವ ದ್ಯೂತಂ ಛಲಯತಾಂ ತಥಾ .. 34..
 ಮಾನಶ್ಚ ಸರ್ವಗುಹ್ಯಾನಾಂ ರತ್ನಾನಾಂ ಕನಕಂ ತಥಾ .
 ಧೃತಿಭೂಮೌ ರಸಸ್ತೇಜಸ್ತೇಜಶ್ಚೈವ ಹುತಾಶನೇ .. 35..
 ವಾಯುಃ ಸ್ಪರ್ಶಗುಣಾನಾಂ ಚ ಖಂ ಚ ಶಬ್ದಗುಣಸ್ತಥಾ .
 ಏವಂ ವಿಭೂತಿಭಿಃ ಸರ್ವಂ ವ್ಯಾಪ್ಯ ತಿಷ್ಠತಿ ಭಾರ್ಗವ .. 36..
 ಏಕಾಂಶೇನ ಭೃಗುಶ್ರೇಷ್ಠ ತಸ್ಯಾಂಶತ್ರಿತಯಂ ದಿವಿ .
 ದೇವಾಶ್ಚ ಋಷಯಶ್ಚೈವ ಬ್ರಹ್ಮಾ ಚಾಹಂ ಚ ಭಾರ್ಗವ .. 37..

ಚಕ್ಷುಷಾ ಯನ್ನ ಪಶ್ಯಂತಿ ವಿನಾ ಜ್ಞಾನಗತಿಂ ದ್ವಿಜ .
 ಜ್ಞಾತಾ ಜ್ಞೇಯಸ್ತಥಾ ಧ್ಯಾತಾ ಧ್ಯೇಯಶ್ಚೋಕ್ತೋ ಜನಾರ್ದನಃ .. 38..
 ಯಜ್ಞೋ ಯಷ್ಟಾ ಚ ಗೋವಿಂದಃ ಕ್ಷೇತ್ರಂ ಕ್ಷೇತ್ರಜ್ಞ ಏವ ಚ .
 ಅನ್ನಮನ್ನಾದ ಏವೋಕ್ತಃ ಸ ಏವ ಚ ಗುಣತ್ರಯಂ . 39..
 ಗಾಮಾವಿಶ್ಯ ಚ ಭೂತಾನಿ ಧಾರಯತ್ಯೋಜಸಾ ವಿಭುಃ .
 ಪುಷ್ಪಾತಿ ಚೌಷಧೀಃ ಸರ್ವಾ ಸೋಮೋ ಭೂತ್ವಾ ರಸಾತ್ಮಕಃ .. 40..
 ಪ್ರಾಣಿನಾಂ ಜಠರಸ್ಥೋಽಗ್ನಿರ್ಭುಕ್ತಪಾಚೀ ಸ ಭಾರ್ಗವ .
 ಚೇಷ್ಟಾಕೃತ್ಪ್ರಾಣಿನಾಂ ಬ್ರಹ್ಮನ್ ಸ ಚ ವಾಯುಃ ಶರೀರಗಃ .. 41..
 ಯಥಾದಿತ್ಯಗತಂ ತೇಜೋ ಜಗದ್ಭಾಸಯತೇಽಖಿಲಂ .
 ಯಚ್ಚಂದ್ರಮಸಿ ಯಚ್ಚಾಗ್ನೌ ತತ್ತೇಜಸ್ತತ್ರ ಕೀರ್ತಿತಂ .. 42..
 ಸರ್ವಸ್ಯ ಚಾಸೌ ಹೃದಿ ಸನ್ನಿವಿಷ್ಟಸ್ತಸ್ಮಾತ್ಸ್ಮೃತಿರ್ಜ್ಞಾನಮಪೋಹನಂ ಚ .
 ಸರ್ವೈಶ್ಚ ದೇವೈಶ್ಚ ಸ ಏವ ವಂದ್ಯೋ ವೇದಾಂತಕೃದ್ವೇದಕೃದೇವ ಚಾಸೌ .. 43..
 ಇತಿ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡೇ ಮಾರ್ಕಂಡೇಯವಜ್ರಸಂವಾದೇ
 ಶಂಕರಗೀತಾಸು ವಿಭೂತಿವರ್ಣನಂ ನಾಮ ಷಟ್ಪಂಚಾಶತ್ತಮೋಽಧ್ಯಾಯಃ .. 56..

ಶಂಕರಗೀತಾಸು ಸಪ್ತಮೋಽಧ್ಯಾಯಃ

ಅಥ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡಾಂತರ್ಗತೇ ಶಂಕರಗೀತಾಸು
 ಸಪ್ತಮೋಽಧ್ಯಾಯಃ .. 7..
 ರಾಮ ಉವಾಚ .
 ಆರಾಧ್ಯತೇ ಸ ಭಗವಾನ್ ಕರ್ಮಣಾ ಯೇನ ಶಂಕರ .
 ತನ್ನಮಾಚಕ್ಷ್ಣ ಭಗವನ್ ಸರ್ವಸತ್ತ್ವಸುಖಪ್ರದಂ .. 1..
 ಶಂಕರ ಉವಾಚ .
 ಸಾಧು ರಾಮ ಮಹಾಭಾಗ ಸಾಧು ದಾನವನಾಶನ .
 ಯನ್ಮಾಂ ಪೃಚ್ಛಸಿ ಧರ್ಮಜ್ಞ ಕೇಶವಾರಾಧನಂ ಪ್ರತಿ .. 2..
 ದಿವಸಂ ದಿವಸಾರ್ಧಂ ವಾ ಮುಹೂರ್ತಮೇಕಮೇವ ವಾ .
 ನಾಶಶ್ಶಾಲೇಷಪಾಪಸ್ಯ ಭಕ್ತಿರ್ಭವತಿ ಕೇಶವೇ .. 3..
 ಅನೇಕಜನ್ಮಸಾಹಸ್ರೈರ್ನಾನಾಯೋನ್ಯಂತರೇಷು ಚ .
 ಜಂತೋಃ ಕಲ್ಮಷಹೀನಸ್ಯ ಭಕ್ತಿರ್ಭವತಿ ಕೇಶವೇ .. 4..
 ನಾಧನ್ಯಃ ಕೇಶವಂ ಸ್ತೌತಿ ನಾಧನ್ಯೋಽರ್ಚಯತಿ ಪ್ರಭುಂ .
 ನಮತ್ಯಧನ್ಯಶ್ಚ ಹರಿಂ ನಾಧನ್ಯೋ ವೇತ್ತಿ ಮಾಧವಂ .. 5..
 ಮನಶ್ಚ ತದ್ಧಿ ಧರ್ಮಜ್ಞ ಕೇಶವೇ ಯತ್ಪವರ್ತತೇ .

ಸಾ ಬುದ್ಧಿಸ್ತದ್ವೈತಾಯೈವ ಸತತಂ ಪ್ರತಿತಿಷ್ಠತಿ .. 6..
 ಸಾ ವಾಣೀ ಕೇಶವಂ ದೇವಂ ಯಾ ಸ್ತೌತಿ ಭೃಗುನಂದನ .
 ಶ್ರವಣೌ ತೌ ಶ್ರುತಾ ಯಾಭ್ಯಾಂ ಸತತಂ ತತ್ಕಥಾಃ ಶುಭಾಃ .. 7..
 ಅವೇಹಿ ಧರ್ಮಜ್ಞ ತಥಾ ತತ್ಸೂಜಾಕರಣಾತ್ಕರೌ .
 ತದೇಕಂ ಸಫಲಂ ಕರ್ಮ ಕೇಶವಾರ್ಥಾಯ ಯತ್ಕೃತಂ .. 8..
 ಯತೋ ಮುಖ್ಯಫಲಾವಾಪ್ತೌ ಕರಣಂ ಸುಪ್ರಯೋಜನಂ .
 ಮನಸಾ ತೇನ ಕಿಂ ಕಾರ್ಯಂ ಯನ್ನ ತಿಷ್ಠತಿ ಕೇಶವೇ .. 9..
 ಬುದ್ಧ್ಯಾ ವಾ ಭಾರ್ಗವಶ್ರೇಷ್ಠ ತಯಾ ನಾಸ್ತಿ ಪ್ರಯೋಜನಂ .
 ರೋಗಃ ಸಾ ರಸನಾ ವಾಪಿ ಯಯಾ ನ ಸ್ತೂಯತೇ ಹರಿಃ .. 10..
 ಗರ್ತೌ ಬ್ರಹ್ಮವ್ರತೌ ಕರ್ಣೌ ಯಾಭ್ಯಾಂ ತತ್ಕರ್ಮ ನ ಶ್ರುತಂ .
 ಭಾರಭೂತೈಃ ಕರೈಃ ಕಾರ್ಯಂ ಕಿ ತಸ್ಯ ನೃಪಶೋರ್ಧ್ವಜ .. 11..
 ಯೈರ್ನ ಸಂಪೂಜಿತೋ ದೇವಃ ಶಂಖಚಕ್ರಗದಾಧರಃ .
 ಪಾದೌ ತೌ ಸಫಲೌ ರಾಮ ಕೇಶವಾಲಯಗಾಮಿನೌ .. 12..
 ತೇ ಚ ನೇತ್ರೇ ಮಹಾಭಾಗ ಯಾಭ್ಯಾಂ ಸಂದೃಶ್ಯತೇ ಹರಿಃ .
 ಕಿಂ ತಸ್ಯ ಚರಣೈಃ ಕಾರ್ಯಂ ಕೃತಸ್ಯ ನಿಪುಣೈರ್ಧ್ವಜ .. 13..
 ಯಾಭ್ಯಾಂ ನ ವ್ರಜತೇ ಜಂತುಃ ಕೇಶವಾಲಯದರ್ಶನೇ .
 ಜಾತ್ಯಂಧತುಲ್ಯಂ ತಂ ಮನ್ಯೇ ಪುರುಷಂ ಪುರುಷೋತ್ತಮ .. 14..
 ಯೋ ನ ಪಶ್ಯತಿ ಧರ್ಮಜ್ಞ ಕೇಶವಾರ್ಚಾ ಪುನಃ ಪುನಃ .
 ಕ್ಲೇಶಸಂಜನನಂ ಕರ್ಮ ವೃಥಾ ತದ್ಭೃಗುನಂದನ .. 15..
 ಕೇಶವಂ ಪ್ರತಿ ಯದ್ರಾಮ ಕ್ರಿಯತೇಹನಿ ಸರ್ವದಾ .
 ಪಶ್ಯ ಕೇಶವಮಾರಾಧ್ಯ ಮೋದಮಾನಂ ಶಚೀಪತಿಂ .. 16..
 ಯಮಂಚ ವರುಣಂಚೈವ ತಥಾ ವೈಶ್ರವಣಂ ಪ್ರಭುಂ .
 ದೇವೇಂದ್ರತ್ವಮತಿಸ್ಥಿತಂ ಸರ್ವಭೂತಿಸ್ಥಿತಂ ಪದಂ .. 17..
 ಹರಿಭಕ್ತಿದ್ರುಮಾತ್ಪುಷ್ಪಂ ರಾಜಸಾತ್ನಾತ್ಪಿ ಕಂ ಫಲಂ .
 ಅಣಿಮಾ ಮಹಿಮಾ ಪ್ರಾಪ್ತಿಃ ಪ್ರಾಕಾಮ್ಯಂ ಲಘಿಮಾ ತಥಾ .. 18..
 ಈಶಿತ್ವಂಚ ವಶಿತ್ವಂಚ ಯತ್ರ ಕಾಮಾವಸಾಯಿತಾ .
 ಆರಾಧ್ಯ ಕೇಶವಂ ದೇವಂ ಪ್ರಪ್ಯಂತೇ ನಾತ್ರ ಸಂಶಯಃ .. 19..
 ಹತಪ್ರತ್ಯಂಗಮಾತಂಗೋ ರುಧಿರಾರುಣಭೂತಲೇ .
 ಸಂಗ್ರಾಮೇ ವಿಜಯಂ ರಾಮ ಪ್ರಾಪ್ಯತೇ ತತ್ಪ್ರಸಾದತಃ .. 20..
 ಮಹಾಕಟಿತಟಶ್ರೋಣ್ಯಃ ಪೀನೋನ್ನತಪಯೋಧರಾಃ .
 ಅಕಲಂಕಶಶಾಂಕಾಭವದನಾ ನೀಲಮೂರ್ಧಜಾಃ .. 21..

ರಮಯಂತಿ ನರಂ ಸ್ವಪ್ನೇ ದೇವರಾಮಾ ಮನೋಹರಾಃ .
 ಸಕೃದ್ಯೇನಾರ್ಚಿತೋ ದೇವೋ ಹೇಲಯಾ ವಾ ನಮಸ್ಕೃತಃ .. 22..
 ವೇದವೇದಾಂಗವಪುಷಾಂ ಮುನೀನಾಂ ಭಾವಿತಾತ್ಮನಾಂ .
 ಋಷಿತ್ವಮಪಿ ಧರ್ಮಜ್ಞ ವಿಜ್ಞೇಯಂ ತತ್ಪ್ರಸಾದಜಂ .. 23..
 ರಮಂತೇ ಸಹ ರಾಮಾಭಿಃ ಪ್ರಾಪ್ಯ ವೈದ್ಯಾಧರಂ ಪದಂ .
 ಅನ್ಯಭಾವತಯಾ ನಾಮ್ನಃ ಕೀರ್ತನಾದಪಿ ಭಾರ್ಗವ .. 24..
 ರತ್ನಪರ್ಯಂಕಶಯಿತಾ ಮಹಾಭೋಗಾಶ್ಚ ಭೋಗಿನಃ .
 ವೀಜ್ಯಂತೇ ಸಹ ರಾಮಾಭಿಃ ಕೇಶವಸ್ಮರಣಾದಪಿ .. 25..
 ಸೌಗಂಧಿಕೇ ವನೇ ರಮ್ಯೇ ಕೈಲಾಸಪರ್ವತೇ ದ್ವಿಜ .
 ಯದ್ಯಕ್ಷಾ ವಿಹರಂತಿ ಸ್ಮ ತತ್ಪಾಹುಃ ಕುಸುಮಂ ನತೇಃ .. 26..
 ರತ್ನಚಿತ್ರಾಸು ರಮ್ಯಾಸು ನಂದನೋದ್ಯಾನಭೂಮಿಷು .
 ಕ್ರೀಡಂತಿ ಚ ಸಹ ಸ್ತ್ರೀಭಿರ್ಗಂಧರ್ವೀಭಿಃ ಕಥಾಶ್ರುತೇಃ .. 27..
 ಚತುಸ್ಸಮುದ್ರವೇಲಾಯಾಂ ಮೇರುವಿಂಧ್ಯಪರ್ಯೋಧರಾಂ .
 ಧರಾಂ ಯೇ ಭುಂಜತೇ ಭೂಪಾಃ ಪ್ರಣಿಪಾತಸ್ಯ ತತ್ಫಲಂ .. 28..
 ತನ್ಮಾತೃವಾಹಂ ವಕ್ಷ್ಯಾಮಿ ಯದ್ಯದಾಚರತಃ ಸದಾ .
 ಪುರುಷಸ್ಯೇಹ ಭಗವಾನ್ ಸುತೋಷಸ್ತುಷ್ಯತೇ ಹರಿಃ .. 29..
 ಪೂಜ್ಯಃ ಸ ನಿತ್ಯಂ ವರದೋ ಮಹಾತ್ಮಾ ಸ್ತವ್ಯಃ ಸ ನಿತ್ಯಂ ಜಗದೇಕವಂದ್ಯಃ .
 ಧೈಯಃ ಸ ನಿತ್ಯಂ ಸಕಲಾಘಹರ್ತಾ ಚೈತಾವದುಕ್ತಂ ತವ ರಾಮ ಗುಹ್ಯಂ .. 30..
 ಇತಿ ಶ್ರೀವಿಷ್ಣುಧರ್ಮೋತ್ತರೇ ಪ್ರಥಮಖಂಡೇ ಮಾರ್ಕಂಡೇಯವಜ್ರಸಂವಾದೇ
 ಶಂಕರಗೀತಾಸು ಭಕ್ತಿಫಲಪ್ರದರ್ಶನಂ ನಾಮ ಸಪ್ತಪಂಚಾಶತ್ತಮೋಽಧ್ಯಾಯಃ .. 57..

Encoded and proofread by PSA Easwaran

Shankara Gita

pdf was typeset on December 28, 2022

Please send corrections to sanskrit@cheerful.com

